


## ICISHIBILO CA MAKWA

 [Munyina Neville atila, “. . . Ifyakutunonsha ifyo Lesa atuletela ukupitila mubupyungishi bwenu mukutemwa. Ifwe, pali ino nshita, kuti twatemwa ukucilangisha, munshila inono, ukupela kuli imwe icabupe icinono.”—Kale.] Natotela, Munyina Neville. [“Lekeni amapalo yakwa Lesa yabe pali imwe, munyina uwatemwikwa.”] Natotela, nganshi, Munyina Neville.

<sup>2</sup> Kabili natotela, mwe chalichi. Nshishibe ifili mukati kaciko. Lelo Ndetasha, nomutima wandi onse, fyonse ifyo mwaba kuli ine, kabili nefintu ifyo mwancitila. Kabili nga teimwe, tekuti kube ine. Nga takwali umuntu umo ukucetekela i Mbila iyo Lesa ampela ukushimikila, tekuti kube umulandu waku Ishimikila. Tufwile twaba babili, ukubombela capamo. Eico, Ndetotela pali ici apakalamba.

<sup>3</sup> Ichalichi cesu lyonse calikwata, apakalamba nangu apanono, pakati kesu pano, ukulanda ukwakulenga abantu baumfwa inseko. Nomba, ilyo Nacingila, inshita fye inono iyapitapo, mumuputule wakunuma, umo muntu acimpela ifintu, kabili acitila, bushe kuti Naya kucintamba nokupela *ici* kuli Munyina Neville. Mukutotela pafyo ngumfwa palwa ena, kabili nesenge lya muli cino chalichi, kabili ico aba kuli ifwe uno mwaka, nga kakumba mummyaka yapita, kabili isubilo namapepo ukutula ena ali nokutwalilila ukuba kakumba wesu mummyaka iingi iileisa, icakutotela ukufuma kuchalichi na ine wine, Munyina Neville.

<sup>4</sup> [Munyina Neville atila, “Natotela, nganshi, kuli imwe bonse. Lesa amupale. Ine mucine ndetasha pafintu ifyaba ngefi kabili nobwafwilisho ubo mupela kuli ine ukufuma kuli cila umo muno mulukuta. Kabili Ine mucine, muno lucelo, ndecumfwa mukushika mumweo wandi ukutula onsefye umuntu muli ifwe aletasha nganshi kuli Munyina Branham pafyo aba kuli ifwe, nabukapyunga bwakwe. Kabili lekeni Lesa engamulenga ukulunduluka kabili engamupala ilyo aletwalilila muli Shikulu uno mwaka, epepo lyandi ilyabufuma cumi. Natotela, apakalamba. Ieine cine ndetotela pali ico. Cisuma.”—Kale.]

<sup>5</sup> Abana banono, cisuma, Ndetontonkanya abana abanono nomba bafwile ukuya kumiputule yabo—yabo. [Munyina Neville atila, “Ico nacilungama.”—Kale.] Kabili nomba ibukisheni, beni abakashana abanono abasuma nganshi nabalumendo, kunse kulya mumuputule luno lucelo. Pantu, panuma yakulongana, Ndetontonkanya cilemoneka kwati kuliko ifntu fimo ifyo bamushilileko, ifilelelela.

<sup>6</sup> Nomba, kubakalamba, nge fintu mulemona iyesu—iyesu impendwa iyabana banono bena—bena impendwa nikula, tuli abapamfiwa mukulolela inshita iyo twingakwata chalichi icipya uko twingapatula abo basambi.

<sup>7</sup> Nkashi yesu Arnold nakawata i—ibumba; tekaliobumba, lelo ibumba. Kabili umukashana wandi umunono alenjeba. Atile, “Ba Taata, cintu cakosa nganshi pali Nkashi Arnold.” Atile, “Pantu, ena akalalanda kuli ifwe mululimi ulo twingomfwa, kabili akamwana akanono kacita icintu cimo, kabili aleka ayamukukalungika, mwamona.” Eico cilalenga cena ukuba iyakosa pali uyu mwanakashi umo ukukwata ili bumba lyonse. Eico tulemutasha, kabili ukubomba—ukubomba kwakwe ukusuma pakucita ifyo engacita muli iyi nshita yakukabila. Shikulu amupale.

<sup>8</sup> Nomba tulesubila, ubushiku bumo, nombaline, Shikulu nga atemwa, ukukwata ihema ilisuma ilikalamba umo tuli nokukwata imisango yonse iyamiputule yamasukulu yapa Mulungu iyabasambi. Kubana abanono, nensalu yakubikapo ifikope; kabili ukukwata kucintamba, kumulu *apa*, umuputule uukalamba umwakusungila abana abanono uwamakalashi pantanshi, uko nashi uwakanshiwa akaba ukuti akalesunga balya abana abanono. Takwakaleba ukupumfyanishiwa mukulongana, nakalya, ukulaenda nangu ukulapitana. Aba abana abanono balafilwa ukwikala pamo, kabili balafilwa ukwiluka. Bafwile babeshiba bwino. Tekuti beshibe ifyo tufwaya. Kabili eico, nomba, incende iyo ifintu fyonse fikabafye munshila Ndecetekela Shikulu engafwaya ukutula twingacitilamo ico. Tayakabe iyaemba, lelo chalichi icisuma. Tulekabila ukumona ico.

<sup>9</sup> Nomba kuli Munyina Neville naine, Ninkwata ico Ndetontankanya, ukutula ishi ninsuti shafyakufwala. Nshishibe, Munyina Neville. [Munyina Neville atila, “Ico, icintu cimo.”—Kale.] Nde—Ndetontankanya eflyo cili. Nshili uwashininkisha. Pantu, cilemoneka kwati nimbokoshi ya nsuti, kuli ine. Bushe tamuleumfwa umusango umo wine palwa cena? Uh-huh. Kabili ninsuti nangu amakoti. Kabili Ine—Ine... Fyonse fibili filemoneka cimo cine, eico cena—cena takuli ukumona ati uyu ninani apa. Kabili, eico, Nalikwata ikoti. Kabili Ninjishiba ukutula bena—bena...Cena tekoti. Eico cena...Mwalikwata, nayo, eico ilingile ukuba insuti. Kabili yena ilifye... Tuletotelafye pali ici apakalamba!

<sup>10</sup> Kabili Ndi uwashininkisha, ukutula, nga bakakumba, bakacema, ishiwi *kakumba* cipilibula “kacema, umo uyo uucema impaanga,” Ndi uwashininkisha ukutula tuletasha kuli imwe, cila umo muli imwe, pantu cali—cali cikuku cenu na matontankanyo, nendalama, ishalengele ici icabupe ukuti cipelwe kuli ifwe muno lucelo. Kabili ukupitila mukusenamina kwakwa Lesa, tulelilaya fwebene ukuba kakumba wenu,

ukucita ifintu fyonse ifyo twingacita ukumutungulula munshila iyalungama. Nalimo, inshita shimo, umusango tulandilamo nefintu, cena kuti caba icakosa ukumfwa. Lelo tulecita fye nga bakatungulula, ukweshwa ukumutungulula kuli ilye Ncende, ukuti, mukubuka mukatutasha apakalamba lyena. Pantu, ifwe tatusakamnafye fwebene palwesu, mukupanga lintu twalanda kuli imwe, te matontonkanyo yesu, lelo ukweshwa ukucitafye nga fintu Mupashi wa Mushilo enga tutungulula ifwe ukucita. Kabili ico ecesu. . . ecaba ukubomba kwesu. Kabili ifwe tucili tuleesha ukucita icintu cimo cine, ico nacilungama, kuli kakumba na ine wine.

<sup>11</sup> Tuli abatotela pakumona akasuba kabala. Doc, munyinane, acifuma mukulanda ukutila alilaishe Munyina Frankie Weber, mu Florida, acitila, “Tebengafumafye panse pa Ciminshi minshi nokuwamyama amawindo, yakuli motoka yakwe, ninshi afwelefyeye ishati.” Alecita icintu cimo cine, ukukaba nganshi! Ukuba, mwalishiba Florida alatendwa akasuba, ukulolesha ku Florida inshita fye yonse, eico kalingile ukwisa mu Indiana nokumona ifyo ifintu fyonse fileenda kuno. Bushe ta muletontokanya ico? Eico, tuli abansansa ukutila nakatutandalila, pa—panshita fye inono, muno lucelo.

<sup>12</sup> Lelo, pafintu fyonse, tuletasha pa Lubuuto lwa Mwana wakwa Lesa, uyo utupela ukubalika kwamapalo ya Muyayaya.

<sup>13</sup> Ndesunguka nga cakutila umulumendo umunono, uwaingilafye nomba line, kuti afwaya ukwikala pamo nabafyashi bakwe. Nangu, kuliko abasambi besukulu lyapa Mulungu kunuma, umuntu umunono, nga kuti wafwaya ukubwelelamo kunuma kulya. Munyina Taylor, bushe kuti watungulula umwaume umunono kubasambi. Ico cisuma. Limo limo balafwaya ukuba nababo, namwishiba. Bena, balikwata ifintu ifyo bacitila pamo, ifyo bafwaya ukulandapo. Kabili caba fye ifyo fine.

<sup>14</sup> Umukashana umunono uwamyaka yakufyalwa ikumi limo na ibili, ngefyo lyonse Nanda, nga mwamona umunono uwamyaka cinekonse konse-, pabula-, umukashana wamyaka yakufyalwa ikumi alasangwa pamo nabanakulu, inshita fye yonse, kuliko icintu cimo icalubana. Mwamona? Kuliko—kuliko icintu cimo icilubene, pantu kwaliba ubupusano ubukalamba munkulo yabo. Kuti mwaelenganya, banakulu nabakwata kalisaka kamaswiti kuncende imo, emo engabula. Kabili nkashi umunono ali, yalya amenso ayakulu yalabeka kukukabila isaka lya switi. Pantu, mukucita ifintu fimo fine, tabakwata nangu cimo ico bengalandapo, tapali lelo bena kuti balemulentemba nokumulela. Lelo uyo e musango cabelamo, kabili tuli abansansa ukutila caba fye muli ulya musango.

<sup>15</sup> Kabili Ndelanda ifyo, Nalicitile ico inshita imo, pa kushimikila kwamwana wa mpanga nenkunda. Mwamona,

bena balikwata ifintu ifyaseka. Bena kuti balanda pafintu.

<sup>16</sup> Ba Masonic, Akabungwe kaba Mason, balikwata ifintu ifyakulandapo, bamunyina bamu Kabungwe ka Masons; bamunyina bamu Kabungwe kaba Old Fellows. Abaku Germany balikwata ifintu, landeni palwa, ku German, palwa ncende ya kumwabo, ilyo abena German bakumana nacila umo kulya, umo afumafye kuncende yakumwabo. Abena Italy balikwata ifintu ifyakulandapo.

<sup>17</sup> Kabili abena Kristu balikwata ifintu ifyakulandapo. E mulandu wine tulonganina muncende nga ifi, muncende sha mu Myulu muli Kristu Yesu, pantu ifwe tuli bekashi bamu Calo cimo cine. Ifwe tuli balebeshi kabili abeni muno, kuli ili sonde. Eico twalitemwa ukulongana capamo pali basabaata mulucelo nenshita shakulongana kwamapepo, ukulongana capamo, pantu twalikhwata ifintu tucitila capamo. Ifwe twalitemwa ukulanda pafyo tucitila pamo, ifintu ifyo tucitila pamo, ifyo twatemwa: Shikulu, imicitile Yakwe. Umo muntu, mumutima wakwe, alebilima necintu cimo, Shikulu alibondepe, kabili bafwaya fye ukuipela abene pamulu palya, “Mwamona ifyo Shikulu acita!” Umuntu umo apokelele ipalo ilikalamba, kabili alefwayafye ukuya kuchalichi, ukuya kwata isenge lya aya mapalo nomuntu umbi. Mwamona, uyu e mulandu wine twakwatila ifintu ifyo tucitila pamo.

<sup>18</sup> Cilemoneka kuli ine ukutila imyumfwikile yamashiwi ili iyawamisha muchalichi, muno lucelo. Cilemoneka kuli ine. Nshili uwashininkisha. Amashiwi yalebwela muno.

<sup>19</sup> Kabili Ndi uwansansa pafyafumine mukupuputulwa kwamulungu wafumineko. Mwamona? Tacipuputwilefye abamuncende ino, lelo nencende shamumbali, ifyalo ifyapusana pusana, natumfwako kuli bena, ukutiila Lesa alicitile icisuma. Nomba, ngokocaafye ubulalo ubwakale, ukuteyanya ifintu, nokwingila muli Shikulu, abaiteyanya ukupokelela amapalo; nga ilye nshita inono yacitile ico, kuti caba shani nga cakuti twalitwalilile? Mwamona? Eico, mwileka ico cifwe. Ukutwalilila fye ukupongolola ifyakubomfya ifingi, inshita fye yonse, mpaka ifishibilo fya cushi fikamoneke ukushinguluka isonde, ukutila Yesu Kristu wa mweo, kabili kwaliba umulilo uulebilima mumitima yesu.

<sup>20</sup> Panuma Napanga ukuipela ukupya, ukwandi ne mwine, nomukashi wandi, kabili nafimbipo, twalimona ifintu ifyapusana kung’anda. Kabili ukukanaba uwasakamana nga fintu twali, abasunkana nokutoloka, “Tatwakwate *ici*, kabili tatwakwate *ico*.” Tuyafye naco mumutalalila, nokubombelapo nafimbi.

<sup>21</sup> Eico, nomba, kuli umwaka upya uuleisa. Kabili tatwacetekela mukupilibula amabula ayapya, twacetekela mukoca ayakale. Eico isungeni fye mwebene abaipelesha kuli

Lesa ukupita mumwaka uuleisa, tatwaishiba ifyo Shikulu ali nokutucitila.

<sup>22</sup> Lelo tuletasha pali cila umo muli imwe. Ndetasha nganshi kuli Lesa pali bamembala bonse abamu Mubili wakwa Kristu, ukuli konse. Kabili mufiputulwa ifyapusana pusana ifya cicetekelo, temulandu nefyo bena bengakana ukusuminishanya naine, Ine ndi uwatotela ukuti umuntu umo . . . Nangula nga kuti Natontonkanya ukuti bena kuti baba panono mucilubo, mu Malembo, lelo ukwasha ukwiminina mucishinka pafyo bacetekela. Ndi uwaipesha ukushipikisha nabo ababwananyina, nabo ukushipikisha naine mufilubo nefintu, pantu takwaba nangu umo muli ifwe uwapwililika.

<sup>23</sup> Lelo mu Mbila inshita imbi iyacungulo bushiku, ilyo Nalandile pali Lesa ukuipatula Umwine pa Pentecosti, pamampatu yanshita, nangu kukulanshanya uko ukusala kwali nokupangwa, “Ci Chalichi cashani ico ici Chalichi cabena Kristu caba?” Uyo emulandu ukulanshanya kubelako. Kabili tulesanga ukutila mwi Buuku lya Milimo ya Batumwa, chapitala 2, tulesanga umusango wa Chalichi chasalilwe; ci Chalichi cashani, Chalichi kuti yaba shani, Chalichi kuti yacita shani ilyo yapokelela Kristu. Nalitemwa ico. Kabili Ndelwislaako mucishinka cilya Chalichi ico panshita imo icapampamikwe pa Bushiku bwa Pentecosti. Nomba, Cena cali icaibela nomba, Cena caliibela nomba. Kabili Cena cikacita ifyo, ilyo lyonse pali ulubembu pesonde, nobulwi ubulingile ukubulwa, cikaba icaibela kubalwani besu, lelo fintu fyakwa Lesa ifyauma umutengo ifyo tulelwila mubufumacumi ukutila Lesa akatucitile.

<sup>24</sup> Nomba, ifyakubilisha, Ndemona Munyina Neville nafipela kale.

<sup>25</sup> Kabili nokutila nkaba kung’anda uno mulungu, ukupepa nokufwaya icinso cakwa Shikulu. Pantu, muli uyu mwaka uleisa, kubwafwilisho bwakwa Lesa, nga cakuti Ali nokungafwilisha fye, Ndefwaya ukutwala ubulwi pantanshi mumaka ukucila ifyo Nacitapo mumweo wandi onse. Kabili nalimo ukubomba ukukalamba ukwa uno mwaka kukaposwa mumulimo wakufyalo fyakutali, naku Haiti, namufishi, na South America, na Africa, na Asia, na India, kabili—kabili kulya ku Scandinavia. Kabili bonse abo abali nokusala uno mulungu, nga Shikulu ali nokusumisha. Eico lintu Naumfwa ukutungululwa ukucita icili conse nangu ukuya ukuli konse, Shikulu alintuma ukucita ico.

<sup>26</sup> Nomba lintu Naikila mundeke, pa mushili, kabili camoneka kwati kwaisa umo, kabili batile, “Oh, *ici* cilonganino cimo califumamo, *ici* cacitile ici, nangu *ici* calilubane, nangu tekuti tucite *ici*, nangu ababuteko batile tekuti tukwate ukulongana.”

<sup>27</sup> Lyena Nalitemwa ukwiminina nokutila, “Lelo Njishile mwi Shina lyakwa Shikulu.” Kabili Ndeshiba ukutila ulya ni

ciwa, kanshi. Mwamona, tacili, “Bushe Nalipanga icilubo?” Ndatungululwa. Lyena kuti mwaiminina na mapeya yenu kumupeto, nokutwala ubulwi pantanshi.

<sup>28</sup> Nomba, ilyo tatulaisula Ibuuku, nangu ukulomba Lesa ukuti a Lisule ilyo tule Libelenga, Kuti natemwa ukulanda umulandu uo Ndeletela iyi Mbila kuli cino Chalichi muno lucelo. Yena ni Mbila yandi iya Ciminshi minshi ku chalichi. Cena ni...nga Mupashi wa Mushilo ali nokungafwilisha ukupela ifyo Nacetekela palwa cena. Nomba, temulandu ifyo calembwa bwino mu Malembo, nefyo umuntu acumfwa cena, nalyo line balingile ukushintilila pa Mupashi wa Mushilo kukuleta ico kubantu. Kabili Iciminsi minshi elyo capitile, ilyo mwaumfwa yonse amalyashi yapusana pusana aya Ciminshi minshi nefya ku—kusabankanya, kabili nafimbipo, pambila sha Ciminshi minshi. Ici cikabako icaibela, kulyashi lyapa Ciminshi minshi, lelo nomba Lesa alicibika pamutima wandi.

<sup>29</sup> Kabili nomba natukontamike imitwe yesu pakashita fye, mu Kubapo Kwakwe kabili nefinshingwa ifya bupingushi Bwakwe, ukulomba uluse.

<sup>30</sup> O mwe Lesa, Kapususha wesu Uwapalwa kabili Taata, tulepalama icipuna Cenu icaluse. Mwi Shina lyakwa Shikulu Yesu, Umwana Wenu, ifwe mukuicefya twaipela fwebene muno lucelo, ukupela kuli Imwe amapepo yesu nokutotela kwesu, pali fyonse ifyo Mwatucitila. Mumulungu uyu uwafumapo, ukucila, ifyo imitima yaba nensala, kabili abantu balifunga ukulya, kabili Mupashi wa Mushilo ali bapala, nacita ifintu ifikalamba pakati kesu! Abalwele balyundapwa. Kabili Lesa nalengwa ukwishibikwa, ukutila Ena wamweo, kabili Alitemwa abantu Bakwe.

<sup>31</sup> Kabili ukutila Ifyebo ficili fyacine nganshi, ifyakwa kasesema, ilyo ena alandile Ifyebo fyakwa Shikulu Lesa, ilyo atile, “Nga bantu abo abetwa kwi Shina Lyandi balongana abene capamo, nokupepa, lyena Nkomfwa ukufuma ku Muulu.” Filye Fyebo fili fye ifya cine ngo bushiku ifyo fyalandilwe intanshi. Twalisanga ico ukuba ifyo, Shikulu. Nomba tubeleleni uluse, twapepa, pa membu shesu shonse, ukukana cetekela kwesu konse, ico icaba lubembu.

<sup>32</sup> Kabili ifwe kuti twapepa, Shikulu, ukutila Muli nokubwekeshapo kuli ifwe cilya icicetekelo ico panshita imo caenseshe cilya Chalichi cakubalilapo. Te kwipusha ubusanshi ubwa anguka ubwamaluba, lelo kulombafye uluse lwakwa Lesa, no Kubapo Kwakwe, na mapalo Yakwe ukwenda naifwe. Nangula cingaba muli uyu mulimo nangu umulimo wakwabuka bamba, nangula cingaba mukwikala bwino, nangu amasanshi yaanguka, nga cakutila cena cili ku ntanshi yakulecitikila ubulwi, te mulandu uko cena cingaba, Shikulu, ubufwayo Bwenu ubunono e kukabila kwesu ukwapulamo ukubombela

Imwe. Cilengeni fye cena ukuba palwalala kuli ifwe, O mwe Shikulu, ukutila ifwe twikalufya inshila, pantu tuleenda mumfifi nesonde ilyapofula, pakati kabantu ababembu abantu abapofula. Eico, caumfwika bwino munshila yesu, Taata, nokututungulula ngefyo Mwingacita, impanga ishamulemfwe Wenu.

<sup>33</sup> Leken i Kacema wa mukuni mubusuma nokuicefya atungulule abantu Bakwe, ilyo tulelolela pali Imwe muno lucelo pa Mbila ya lucelo. Leken i Umupashi wa Mushilo ulande palwalala kuli cila mutima kabili lekeni tumone ifyo kasesema alelandapo, kabili muli ico, lyena, kwateni amapalo ayabukata aya Kubapo kwakwa Lesa, ukushininkisha i Cebo conse. Twalombela ici mwi Shina lyakwa Yesu, Umwana Wenu, Kapususha wesu. Amen i.

<sup>34</sup> Kuti naipusha ibumba lyesu muno lucelo, abo abali nama Baibele, nga cakutila balefwaya ukubelenga pamo naine, Amalembo, nangu ukunkonka lintu Ndebelenga, nga cakutila kuti mwapilibwila mwi Buuku lyakwa Esaya. Kasesema Esaya, kabili chapitala 7, Ndefwaya ukubelenga ukufuma muciputulwa ca aya Malembo. Muli Esaya, chapitala 7, twalatendeka nokulanshanya kwakwa Lesa kuli Ahazi, pa vesi ya 10.

*Nakabili SHIKULU alandile nakabili na Ahazi, ukutila,  
Lomba icishibilo cakwa SHIKULU Lesa obe; cilombe  
limbi mufyashika, nangu mubutali mumulu.*

*Lelo Ahazi atile, Nshalombe, nangula Ine ukweshwa  
SHIKULU.*

*Kabili atile, Umfwa... We ng'anda yakwa Davidi;  
Cintu icinono kuli iwe ukulenga abantu ukufunshika,  
lelo bushe uli nokunasha Lesa wandi nao?*

*Eico Shikulu umwine aka mupela icishibilo; Moneni,  
nacisungu akemita, no kufyalo mwana mwaume, no...  
ishina lyakwe Imanuele.*

*Bata nobuci ebo akalya, icakuti akeshibe ukukana...  
ububi, noku-... ukuisala... ubusuma.*

*Pantu ilyo umwana talati eshibe ukukana... ububi,  
nangu ukusala... icisuma, icalo ico wapata bakacisha  
kuli shonse shibili... imfumu.*

<sup>35</sup> Nga kuti Nalanda isambililo ukufuma muli ici, ku kufumyamo icakuloleshapo, Ndefwaya ukubomfya ishiwi: *icishibilo Ca Maka.*

<sup>36</sup> Lintu twakwata ubushiku ubwafitisha, kabili cilemoneka ukuti mu... inshita shimo cilaba icafita muli iyi nshita yabushiku icakuti tekuti tumone namaboko yesu kuntanshi yesu, yena ninshita iyo ulubuto lwapatukana lwaka mumaka nganshi. Lutumwa kuli ifwe ukutulangisha ukutila kuti kwaba ulubuuto mumfifi.

<sup>37</sup> Iyi yali ninshita iya kuteka kwa kwa Ahazi, imfumu incita tubi. Kabili nga mwamona, i—Shikulu tatalile losha iyi imbila kuli Ahazi, lelo ku ng’anda yakwa Davidi. “Umfwa, O we ng’anda yakwa Davidi! Ici cikaba icishibilo.” Pantu, bena bali mubulwi, bamunyina ukulwisha bamunyina, kabili camoneke ukuba inshita iyamfifi yatola iyabulendo bakwa Israele mukwenda kwabo. Lelo Lesa aciletele mumaka, ukupitila muli kasesema, icishibilo ca Muyayaya. Nomba, ifishibilo nshita ishingini . . .

<sup>38</sup> Abantu balikwata ifishibilo. Kabili ifwe twikala mwisonde umwaisulamo ifishibilo. Umuntu alyesha ukukwata icishibilo cimo. Umuntu alyesha, ukupitila mukufwailisha ukwa sayansi, mufyo acita mukulwisha, ukuti apange icishibilo icapula muli fyonse, nangu icibukisho camano yakwe, ifyo aba umukalamba, nangu ifyo aba katontokanya mukalamba. Ena alicita ico ukupita mummyaka yonse.

<sup>39</sup> Kucakumwenako, ilyo bakapokola bamubumfisolu ababombela mumimana abamwisonde, imyaka yapitapo tekuti icile umwanda umo, bamwene ukutula bali abacenjela nganshi icakutula kuti bapela isonde i—icishibilo icabwato bwabo ubwacenjela, ukutula kuti bakula ishitima lyapamumana ilyo ibimbi ilikalamba tekuti libunshe. Kabili baitile ili shitima lyapa mumana Titanic. Cali icibukisho icaiminina kwisonde, ukutula imipangile iyabwato yalifikile pakupwililika, ukutula kuti balanga kwisonde ukutula ubu bwato tekuti bubunde.

<sup>40</sup> Eico, nokucingililwa konse pamano yabakakula, nemilandile yabo nokulanda, nefyakushininkisha fyabo ifya sayansi ukutula ubu bwato tekuti bubunde! Lyena ilyo ifintu fyapelwa kubantu nga filya, fyena—fyena fimoneka ukushininkisha ukutula ifintu fyonse fili fye bwino, cikulu fye ukufwailisha kwa sayansi kwatila cena cili fye bwino.

<sup>41</sup> Eico baleabuka umumana muli ili shitima lyapamuma na, pabulendo bwaliko, kabili ukumfwa ukuba baacingililwa nganshi icakutula takwali nangu cimo icingabasansa, bena bakwete amalila ayakalamba ayakukolwa. Kabili banamayo bonse nabaume abaninine, nangu, nalimo abengi muli bena, kuti Nalanda ico, balishilekolwa; ukubikapo, batila, ukubikapo nakensha nakapitao, kabili nabonse fye. Kabili bakemba batampile ukulisha—ukulisha inyimbo sha jazzi, isho shali ishatemwikwa nganshi muli bulya bushiku, nga fintu tukwata ukushana-ukuya kuntanshi-nakunuma ileelo. Pantu, bena bali abacingililwa, bena bali mubwato ubo abantu bapele isonde icishibilo ca mano yabo, ukutula, “Ubu ubwato kuti bwashipikisha kumabimbi nangu bema uuli onse.”

<sup>42</sup> Ilyo bali muli iyi mibele ya bucakolwa, yena yaileingila muli fube fube. Kabili umo muli bakapitao atile, ukuti, “Ifwe tulingile ukumona amajini.” Lelo amaka yakalamba yatile, “Bikkeniko



amaka, “Twalililenipo ukuya!” Tufwile twaba kucabu kubwite bumo.” Ilyo alepita muli fube fube, nga uuli uwaishiba fyonse, mukupumikisha, aumine mulupili lwamenshi makasa, kabili alibile.

<sup>43</sup> Kabili twaebelwe nakalemba wamishikakulo uwalembela ulwimbo ukutila, “Leswa, nokuboko Kwakwe ukwamaka, alelangisha ili sonde ukuti tekuti liminine.”

<sup>44</sup> Ifyo banonkelemo fyaingile pesamba lya bembera, nabantu imyanda neyanda abakolwa mulyamwine. Cena tacibombera.

<sup>45</sup> Yali ni nshita iyakale iyakwa Adolf Hitler uwapele kubantu abena German icishibilo ukutila ena aali nikalapashi, ena alishibe fyonse palwa bwikashi bwabushilika. Kabili, ukwabula ukumusula, ena alishibe ifingi palwa ico. Lelo ena akoseshe abantu baci Geleman, pakukula ifyo twita Maginot Line, nangu Siegfried Line, ukutila ena apongolwele ama billioni ayandaka yashamende nefyela capamo. Alangishe icishininkisho muli cena, ukutila asesheshe icisaka icikalamba cakwe ukufika ku ncende yabulwi, apo incende shakulilamo ne ncende shamakwebo shalebombela pesamba lya mushili apo bakwete ama billioni ayamatani yafyela nashamende. Temulandu umusango tacitilwemo, Germany ali uwacingililwa. Cali cishibilo icakucingililwa. Lelo icintu camaka ice leelo calepawile ico ukuya mu Muyayaya, na Hitler pamo na cena.

<sup>46</sup> Cali ni Nimrodi, ubushiku bumo, uwalandile ukuti ali nokukula icamba ico icili nokuleta abantu bakwe, alangishe ukutila kuti akwata ico ukupitila mumano yakwe. Kabili ali nokukula icamba ico icali nokuya ukucila mu makumbi, ukutila, nga kakutila ubukali bwakwa Leswa bwaisa, ena kuti amucila Ena muno yakwe. Pamo nefyakubebeta fyakwe ifya sayansi, ena abikile imyalala namabwe ayakalamba namabwe munshila yakutila engatwala abantu mukucingililwa, ukupitila mukucenjela kwakwe. Lelo cena califililwe, ukupitila mucimfulunganya ca ndimi, kabili bafililwe nokupwisha ukukula icamba icasansuka.

<sup>47</sup> Cali ni Nebuchadnezzar uwakulile ifibumba ifya Babyloni, kabili nombwa aleyumfwila pali ico. Cali icikalamba nganshi, icakutila, bakabalwe mutanda na maceleta balebutukapo pamuulu ukushinguluka icibumba. Impongolo shaciko shali ishikalamba nganshi, mpaka abaume babibile mupepi namuikufwa, balefula umukuba ukupangamo impongolo ishafinine imyanda iya matani; mumusumba uukalamba, babulile amabumba ya bantu ukuyesula. Takwali nangu umo uwaikete muli Nebuchadnezzar. Lelo ubushiku bumo mumibele yakukolwa, ukutontonkanya ukutila bali abacingililwa ukukonka ifibumba fyabo ifya science, kabili nefilwilo fyamu bushiku bwabo, kwaishile i Cilembo pa cibumba. Kabili cena capwile.

<sup>48</sup> Oh, ifyo umuntu aasha ukusenda umuntu ukumutwala mukucingililwa, ukuisunka umwine eka ukuya mukucingililwa, ukupitila mu fishibilo ifya bunonshi bwakwe. Cena cimoneka kwati, pantu abantu bafwaya icishibilo, kufwile kwaba umulandu pali ico; icintu cimo mu muntu ico icingafwaya umulandu nangu icishibilo, ukufuma ku ncende imo, ukutila ena aba uwacingililwa.

<sup>49</sup> Nomba Lesa alandile mu muulu, atile, “Ndi nokubapela icishibilo icanshita. Ndi nokupela i Chalichi icishibilo icanshita.” Cena tacali nokuba icibumba icikalamba nangu icamba icasansuka. Atile, “Nacisungu ali nokwimita, nokufyala u Mwana umwaume, nokwita i Shina Lyakwe ‘Emmanuele.’ Ico cili nokuba icishibilo ica Muyayaya icakwa Lesa.” Ifyo caba icaanguka! Ifyo caba icinono!

<sup>50</sup> Bushe namukutuluka ukutila twena tuntu utunono uto mupitilila nokucilila, uto utupilibula apakalamba kuli Lesa? Bushe ichalichi kuti capokelela ico muno lucelo? Mufyo twanonkelamo nga akabungwe, kabili nefikulwa fyakwe ifikalamba ifyaputulwa, ifwe tulacilila ifintu ifinono ifipilibula apakalamba kuli Lesa kabili apakalamba mu bwikashi bwesu ubwa Muyayaya. Tulacilila ifyo ifintu.

<sup>51</sup> Lesa alelanda, ukutila, “Ndi nokumipela icishibilo ica Muyayaya. Nacisungu akemita, nokufyala umwana.”

<sup>52</sup> Mulandu nshi, mulandu nshi umwana, cinshi ico cifwileabela u—umwana? Kabumba u Mwine pa Lwakwe afwile aisa nokwikala mububumbo Bwawe, ukuba icishibilo ku muntu? Mulandu nshi cifwileabela umwana? Mulandu nshi Ena talandile ukutila, “Ndi nokukula umutanto uukalamba, kabili naimwe bonse... nge ciloto cakwa Yakobo. Nangu, Ndi nokupona ukufuma mu Muulu, ukufuma munshila shamu Muulu, umwando, nokupela imwe amaka, ukutila, lintu mwaikasha mwebene muli ico, Ndi nokumisumbula mu muulu?”

<sup>53</sup> Lelo, Aishile mukuicefya nganshi. Kabili atile, “Umwana ali nokufyalwa. Ico ecili nokuba icishibilo. Cena tacili nokubafye icishibilo, lelo cili nokuba icishibilo camaka.” Umwana! Mulandu nshi, ukucenjela kwa mano ya science kuti caseka pa cinso ice tontonkanyo lyaba ifyo. Lelo, kuli Lesa, cali ishishibilo icamaka. “Nacisungu ali nokwimita, kabili uyu umwana ali nokwitwa *Immanuele*, ico mukupilibula cili nokuba, ‘Lesapa mamo naifwe.’” Ico e cishibilo icamaka.

<sup>54</sup> Lesa uwa mu Muulu, ukwikala pamo na bantu, e cishibilo icamaka. Tacili nokubafye icishibilo cabulya bushiku, lelo ica ubu ubushiku kabili nakunshiku shonse, ukutila Lesa ekala pamo nabantu Bakwe. Immanuele, Lesa pamo naifwe, ici e cishibilo icamaka. Ici e cishibilo ica Muyaya, icishibilo ica muyayaya, Lesa apele.

55 Kabili mulandu nshi Aishile bela ulukungu, ulukungu lulya lwine ulwa bubumbo Bwakwe Bwine? Kabumba Aishileba ico, ulukungu ulwa bubumbo Bwakwe.

56 Umuntu ulesha ukucita icintu icikulu icikalamba. Lelo, lintu Lesa apele icishibilo, cali cintu icinono. Umuntu alesha ukubomba ne mibele iikalamba. Lesa abomba pamo ne mibele inono. Umuntu alesha ukutila, “Pantu umuntu onse alaya muli *iyi* inshila, natucite filya bacita mu Hollywood.” Lesa afwaya abanono. Afwaya uku—ukucilila fyonse ifintu ifikalamba, pakupokelela umunono umo.

57 “Umwana ali nokufyalwa, umunono Immanuele ali nokufyalwa.” Lesa uwabubumbo aishileba ulubali lwabubumbo Bwakwe Bwine. Lesa, Kabumba uwa Myuulu ne sonde, Uwapangile iloba ne fimuti, ne fintu fyonse ifyabapo, aishileba ulubali lwafyena. Ico cili nokuba e cishibilo, Ali nokwisa ukupita munshila ukupitila mumuntu nse.

58 Nomba, nga Aishile munshila imbi. Nga aishile munshila ya umbi, uwa—uwa munshila shimbi isho Akwete ukwishilamo.

59 Lelo Asalile ukwisa muli iyi nshila, ukupela icishibilo, icishibilo camaka. “Icakutila nacisungu ali nokwita, nokufyala u Mwana umwaume, kabili bali noku Mwita ‘Immanuele.’” Nomba, ico cali ca mulimo nshi? Ca mulandu nshi?

60 Mulandu nshi Asalile ukuba Malaika? Ena nga ali citile ico. Ena nga aishile ngo u—umuntu wakula. Ena nga aishile nokusengelwa ukukalamba ukufuma mu Muulu, pamo naba Malaika na fyonse i Fyaba mu Muulu; ukufibika ukufuma munshila shamu Muulu, umutanto wa golide, kabili nga Alikile panshi nebumba lyabakemba ba Malaika. Ena nga alicitile ico.

61 Lelo Atile, “Ndi nokumipela icishibilo, icishibilo camaka, icishibilo ica muyayaya. Nacisungu ali nokwimita, nokufyalwa umwana.”

62 Kabili lintu Asalile incende iyo uyu umwana ali nokufyalilwamo. Ena nga aikile panshi pamutanto, nokusengelwa ukwapwililika ukwaku Muulu konse. Nga aishile ukufuma ku Muulu nga Malaika, nangu ukwisa panshi ngo muntu uwakula uwapwililika. Lelo Ena, pamo, nga aishile mwisano lya mfumu.

63 Lelo Atile, “Ndi nokupela icishibilo.” Kabili ne cishibilo calandilwe kuli bakacema, “Imwe Mulemusanga mu mulimba, napombwa munsalu isha pacipuna cakwa kabalwe.” Ico e cishibilo camaka, uwafyalilwe mulya mu mwina wamafi ya ng’ombe, kabili nokununka kwamwitanga, ukwabula nefyakufwala ifyo bamufwikile Ena, Immanuele. Ciwa afwaya ukupanga ifintu ifikalamba kabili ifyabuuta. Lesa asunga ifintu ifyaicefya. Icishibilo icamaka, “Imwe mulesanga u Mwana napombwa munsalu shapa cipuna, nalala mu mukondo. Ici ecili nokuba icishibilo, icishibilo camaka.” Lintu Aali pesonde, Aali

umulanda nganshi. Ifyo tulanda panshita iyakosa? Ninani uyu umunono Umo? Ena ni Yehova!

<sup>64</sup> Yehova Lesa aishileba umuntu, abulile umukuni wesu, aabwike u Mwine ukufuma kuli Lesa, nokwisaba umuntu. Ico e cishibilo. Aishileba . . . Aali ni Lesa, kabili aishileba umuntu; te muntu umukankala, lelo umuntu umulanda. Ici e cishibilo icamaka ayakalamba. “Imwe namwipusha pa cishibilo,” Lesa atile, “Ndi nokumipela cimo, icishibilo ica muyayaya.”

<sup>65</sup> Ena nga aishile mu nshila imbi, ngefyo Nandile, lelo, umwana, mulandu nshi Aishile bela umwana? Lintu ulya umunono uwakubalilapo, mukanwa umushali nameno kaiswiike muli ulya umulima, muli kalya akabushanshi akanono akakubalilapo . . . mulucelo ulwakubalilapo ulwapa Ciminshi minshi, mubusanshi ubunono Bwakwe ubwa mumulimba, kabili nokulila kwakubalilapo ukwafumine mwishiwi Lyakwe, ulya ali ni Lesa uwalelila. Yehova ewalelila, umuntu; uwafumine kuli Lesa, kabili ali muntu, muli conse icabumi, aali muntu. Taishile pesonde necintu icili conse, lelo alifye muntu. Cinshi ico Aleesha ukucita? Cinshi ico Alefwaya ukucita?

<sup>66</sup> Alilile nga akanya, mumulimba. Aleangala ngo mulumendo, mumusebo. Abombele ngo mwaume, lelo libe Aali ni Imanuele. Ici cishibilo icamaka. Lesa ukwikala mububumbo ubo Apangile. Icishibilo icamaka, “Cikaba icishibilo kuli imwe.”

<sup>67</sup> Aali umulanda nganshi, lintu Aishile pesonde, Aishile ukupitila mwifumo lyakwashima, ifumo lyakwashima ilya mwanakashi. Kabili aashime inshishi, ukuti ashikilwemo. Lesa! “Nacisungu akemita, ukwabula ukwimita kwakukumana nomwaume.” Yehova aashime ifumo lyakwa Maria, umwanakashi, ukubomba umulimo uo Aali nokupela icishibilo ca muyayaya. Kabili aali umulanda nganshi, pesonde, panuma ya myaka amakumi yatatu nacicita, iyabupyungishi, Ena alombele inshinshi iyakushikwamo. Bushe kuti mwaengelanya? Landeni pakufyalwa kwakukupikwa na mupashi, nifinshi mulepilibula, nangu cingaba ifyo?

<sup>68</sup> Bushe tamulemona icishibilo cacine? Yehova aisaba umu pali ifwe. Yehova Lesa pesonde, nge mbutushi, umutandashi mu mpanga iyo Apangile; ukukanwa, nokusunkwa, nokusekwa, nokusentekwa; Ilibwe ilya cipunwisho ku ushacetekela, Icilibwe icacipunwisho; iciwa, kwisonde lyabuka pepa. Lelo icishibilo ca Muyayaya ku wacetekela, “Lesa pamo na ifwe,” icishibilo icamaka. Bushe mulecimona? Lesa ukulengwa ukumonekela, Lesa ukuipela Umwine kwisonde, nge mbutushi. Nga alishile inshila imbi, lelo asalile ukwisa muli iyi nshila.

Umfweni kuli Ici. Mwicipusa Ici.

<sup>69</sup> Ndetontonkanya ukutila Lesa akwete mumano Yakwe, ukutila cena kuti caba icakutemuna kumuntunse. Cena caliba, kuwacetekela. Cilatemuna ilyo Lesa wesu aba umu uwa muli

ifwe. Lelo, ku batalama, abashashila, cipunwisho. “Nkamupela icishibilo, nacisungu akemita. Imanuele akaba naimwe.” Lesa atontonkenye ukutila cena kuti caba icatemuna kumutundu wa bantu, ukutila Lesa wesu ali nokuba umo uwa muli ifwe, kabili ku Aipita Umwine eka nokusanguka ulukungu, ukutila kuti Aba icakulya cesu, umuntu icakulya; Kabumba Uyo uwalengele ifintu fyonse.

Kabili, nakabili, cena cafikilisce ubusesemo. Bakasesema balicimwene.

<sup>70</sup> Kabili icintu cimbi, “I Cebo capangilwe ulukungu, umubili, nokwikala pakati kesu.” Yehova, i Cebo caishileba umuntu, aishileba ulukungu nokwikala pamo naifwe. Icishibilo ca *muyayaya*, “tacakatale acipwa.” Oh, ilyo twatontonkanya pali cena, icishibilo ca *Muyayaya*, ifishibilo ifyamaka ifya cishibilo conse, Lesa ukuba umo uwa muli ifwe.

<sup>71</sup> Nomba, nakabili, Ena afwile ukuba u Lubuto lwakwa Abrahamu. Abrahamu, ifyo fine, aali lubuto lwakwa Efa. Efa... “Aali Ulubuto ulwa mwanakashi uyo wali nokucena umutwe wacisoka.” Lelo, Abrahamu, nga kuti mwacikata, alikwete icicetekelo muli Lesa, ico caampene no Mupashi wakwa Lesa nomubili wamuntu. Apo epo icicetekelo cishila. Uyo e mulandu wine Enngabela Ulubuto lwakwa Abrahamu, tebantunse bonse, lelo ukwampana kwa Mupashi nomubili capamo. Lesa, ukuilenga Umwine... ukonaula, ukunukula ububi bonse, ukuleta mukunakila umubili, ulukungu ulu Apangile, nokwikala naimwe nga ci—cibusa.

<sup>72</sup> Icintu cimbi, Ena takoweshe nangu ukupililika amafunde Yakwe yonse. Ena tekuti acite ico. Eico, “Nacisungu. Ndi nokumupela icishibilo.” Te Titanic, te UN, lelo, “Nkamupela icishibilo icabucingo. Nacisungu akemita, nokufyalo Mwana mwaume, noku Mwita ‘Imanuele.’” Ico e cishibilo. Ee.

<sup>73</sup> Mwamona, mumafunde yakwa Lesa ayakulubula, ngefyo cali na Boashi na Naomi, cali nokuba uwamulupwa. Kabili inshila fye imo iyo umuntu engalubwilwamo, Lesa aishileba uwamulupwa, mupepi. Ndefwaya mumone ico. Ena tatalile aba uwamulupwa, capamo, kubacindama, kubamaka. Lelo Afyalilwe mwitanga, apombelwe munsalu yakupombamo abana; teku umukalamba, lelo ku mwana. Aali ni Lesa pabubumbo. Asalile ukucita ico, tekwise umuntu umukulu. Aishile pakutila Engaculako kumyumfwile yatunya utunono. Aishile pakutila Engapita mumesho yabwaice. Engaya, ukutila Engabomba incito shakosa ukubomba incito shakosa ishakwaciwa, ngo muntu, nokupanga inshila shabantu abamishinku yonse, abamishinku yonse kabili namabumba yonse: ababusu, abakankala, bonse. Aishileba umubusu, ukutila, ukupitila mububusu Bwakwe, ifwe twingaba abafyuma kabili impiyani pamo Nankwe mu Bufumu. Icishibilo kuti capelwa,

ukuciluka Umwine, ukuilenga Umwine icintu cimo icapusanako ukucila ifyo Ena aali; nomba icishibilo icamaka, ukulila ngo mwana, ukwangala ngo mulumendo, ukucucutika ngo muntu, lelo cali ni Lesa ukwikala munshita shonse ishamweo ngefyo tucita.

<sup>74</sup> Namwishiba, Lesa alipela ifishibilo ifingi ukutila Aali ni Lesa. Apele icishibilo kwisonde lya lyeshi, ukutila Ena aali ni Lesa, Lesa uwabupingushi. Abunshishe abantu munshiku shakwa Noa, nokuleka abalungami muli alaka baelela; icishibilo cakuti Aali umulungami, kabili ubupingushi bwali uwashininkishiwa. Ico cishibilo ukutila onse umubembu uushalapila akaloba mubupingushi, ukutila abalungami bakapusuka kuluse lwakwa Lesa.

<sup>75</sup> Apele icishibilo cimbi pa cimpusa icalepya. Cali nicinshi ilyo Aikete kasesema Wakwe uwabutwike, “Nalyumfwa ukulila kwabantu Bandi, kabili Ninjibukisha icipangano Candi”? Apele icishibilo cimbi kulya, ukutila Ena aali ni Lesa uwakusunga icipangano, ukuti Alibukishe ifintu fyonse ifyo Alandile, ubulayo bonse ubo Apele. Apele icishibilo mucimpusa icalepya ukutila, “Kabili Ninjikila kukubalubula.”

<sup>76</sup> Moneni Lesa mumisango Shakwe ishamulimo. Ilyo Abumbile Imyulu nesonde, Ena aitile ba Malaika capamo, kabili Atile, “Lekeni ifwe.” Incende yonse mu Malembo umu Acitile icintu icili conse, ilingi line, “Te Ine, lelo Taata Wandi.”

<sup>77</sup> Lelo ilyo caisa kumapange yakulubulwa, Aishile eka. Takwali nangu umu uwali pamo Nankwe. Ena alifye Umo uwali nokwisa. Malaika tekuti acicite. Umuntu umbi, aitile umwana Wakwe, tekuti acicite. Umo aitile icintu cimbi, nacisungu uwa mushilo, nangu nyina uwamushilo, nangu—uwashila uwashila umu, tekuti acicite. Lesa alingile ukwisa! “Kabili Nkamupela icishibilo. Nacisungu akemita; kabili no mwana ali nokufyalwa, kabili Ali nokuba Immanuele, Lesa pamo naifwe,” icishibilo ca maka. Lesa mubantu Bakwe. Lesa nabantu Bakwe. Lesa aishileba abantu Bakwe. Lesa nomuntu baishileba umu. Icishibilo! Icipunwisho kwisonde, lelo isubilo ilya palwa kuwacetekela. Icishibilo ico cikalandwapo ububi.

<sup>78</sup> Alikwete inshita imbi iyo Ashininkishe. Ashininkishe mulyeshi ukutila Aali ni Lesa uwabupingushi, kabili Lesa uwaluse kuli abo abasunga Amafunde Yakwe.

<sup>79</sup> Ena alangishe pa cimpusa icalepya, ku cishibilo, ukutila Ena aali nokusunga ubulayo ubuli bonse ubo Apele.

<sup>80</sup> Kabili pali Bemba Wakashika, Alangishe ukutila Aali nokupanga inshila kuli abo abalesha ukucita icalungama nokukonka Amafunde Yakwe. Te mulandu ico cinga ciputulako, Lesa ashininkishe pali Bemba uwa Kashika, nokupela icishibilo, ukutila Ena kuti aisula bemba. Mubwesho ubuli bonse, Ena akapanga inshila ya kupusukilamo. Ukutila,

“Ba mayo taba Cicetekela. Batata taba Cicetekela. Chalichi taya Cicetekela.” Nshilesakamana uyo ushacetekela Ico. Nga imwe mwacetekela Cena, Lesa akapanga inshila ya kupusukilamo. Apele icishibilo ukutula Akacita ico. Bali pabulendo, mukulungatana ku calo cabulayo, uko Lesa abalaile. Kabili Bemba Wakashika yalibesalile, kabili baishile sangwa mubwafya. Bena tabaishibe ifyakucita. Lesa alangishe ukutula Akapanga inshila iyakubutukilamo mukweshiwa konse, ukweshiwa konse. Iwe tekuti uleke ukupepa fwaka? Senda Lesa inshita imo. Iwe tekuti uleke ukubepa, teti uleke ukwiba, teti uleke ukukwata icipyu? Senda Lesa naiwe inshita imo. Nga tauleumfwa ngo kuya kuchalichi, kabili tekuti uye nangu kumo; senda Lesa pamo na iwe umuku umo, senda ubulayo Bwakwe. Ena ashininkishe, pali Bemba wa Kashika, ukutula Akapanga inshila ya kubutukilamo. Lesa alipela ifishibilo ifingi.

<sup>81</sup> Ilya nshita ya bushiku ilyo Aebele ba bakacema ukutula, “Kabiyeni kulya mu Betelehemu, pantu buno bushiku nakufyalwa Kristu Kapususha. Kristu, Lesa uwasubwa, buno bushiku afyalwa ku mwanakashi.” Lesa!

<sup>82</sup> Tekumulenga ena ukuba lesa, nomba. Ena aashimafye ifumo lya mwanakashi, cimo cine nga fintu Ashima *uyu* mubili ukushimikilamo i Mbila nsuma. Umusango umo wine uo Ashima umubili wenu, ukubombelamo umulimo uo Alefwaya ukucita ukupitila muli imwe, pantu Acili ni Imanuele, icishibilo, Lesa na bantu Bakwe. Lesa uwikala pakati ka bantu Bakwe, icamaka, icishibilo ca muyayaya. Cena tekuti cifilwe. Cena lyonse cikaba icishibilo.

<sup>83</sup> Ulalanda pali ifi fishibilo, nga palwa ici cimo? Ilyo taulati ukwate icishibilo cimbi, icishibilo cakulandila mu ndimi, icishibilo cakusesema, icishibilo ica kupapusha icili conse, ukabwékela ku cishibilo cakubalilapo, ica Muyayaya ne cishibilo canshiku pe. Ilungamike, pakubalilapo, kabili pali ulyo mufula, ico caba Icilibwe munshita shonse, kabili takuli nangu cimo icikatala cikumyako. Impongolo sha ku Mbo shikesalwa, lelo tekuti shicicimfye. Sendeni cilye cishibilo, “Nacisungu akemita, nokufyalo Mwana.”

<sup>84</sup> Kabili Aebele aba bakacema ukutula, “Iyi enshila muka Musangilamo. Akaba mumulimba, mwitanga, nabamupomba munsalu yakupombamo abana. Kabili ilyo mwalolesha pali Ena, cetekeleni, pantu Ena ni Lesa pakati kesu.”

<sup>85</sup> Ico cishibilo tacali fye kuli bakacema. Lelo cena capelwe kwisonde lyonse, ukulolesha pali Ena nokumona untu Ena aba. Ni Lesa pamo naifwe, Imanuele.

<sup>86</sup> Ilyo Aali pano pe sonde, Ashininkishe ukutula Aali ni Lesa. Cashininkishe ukutula Lesa aali muli Ena, pantu ifishibilo fyakwa Lesa fya Mukonkele. Atile, “Nga Nshilecita imilimo yakwa Taata Wandu, lyena mwi Ncetekela. Lelo nga Nabomba

imilimo yakwa Taata Wandi, nga cakuti tamwa Ncetekela, cetekeleni imilimo, icishibilo.” Imanuele! “Ine na Taata Wandi twaba umo. Taata Wandi Alintumine. Kabili ilyo Ale Ntuma, eflyo na Ine ndemutuma. Taata, uwa Ntumine, ali na Ine. Aba muli Ine kabili ukubomba imilimo yakwe Umwine. Cena ni Lesa mumubili.”

<sup>87</sup> Bushe Loti tapokelele ukusonda kwa ico ilyo takulaba ukonaulwa? Ilyo, ena amwene Lesa ukulangishiwa mumubili, ukulya umwana wa ng’ombe, ukunwa umukaka wa ng’ombe, ukulya umukate ukufuma pamulilo, kabili aiminine ne numa Yakwe iyafutatila kwiHEMA, kabili nokulumbula kwa umo “Ine.” “Ine, ukumona ukutila Abraham nimpvani ye sonde, Ine . . .” Mu mashiwi yambi, “Nkalenga cena ukwishibikwa kuli ena.”

<sup>88</sup> Ninani Uyo? Nomba Atile, “Abrahamu, alikwisa umukashi obe, Sara?” Cena calimusungwishe. Lesa, mukwishibila libela ukwakwa Kristu, ukwapangwa umubili.

Atile, “Ali mwitenti, kunuma Yenu.”

Sara alisekele. Kabili Atile, “Mulandu nshi Sara asekela?”

<sup>89</sup> Ilyo Imanuele aishile pita munda ya mwanakashi, mucifulo ca kumoneka ngo mubili wabumalaika, Atile, “Nge fyo cali munshiku shakwa Loti, eflyo cikaba na mukwisa kwa Mwana wa muntu.”

<sup>90</sup> Ilyo Aali pe sonde, balya abatumwa baile ne Mbila nsuma, naba Malaika baloleshe pamisebo yaku Muulu, imisebo yaku Calo ca Bukata, ukulolesha muli Cena. Imwe mwe balelemba Amalembo, nge fyo Ndemona mulelemba, Timoti Wantanshi 3:16. “Ukwabulo kutalikishanya cikalamba ica nkama ica bukapepa: pantu Lesa amonekele mu mubili, acetekelwe mwisonde, amwenwe kuli ba Malaika.” Ba Malaika balimine ukuti bamone Lesa. Bena limo balepepesha utumuti twabo ku ntanshi Yakwe, ukulila, “wa mushilo, wa mushilo, wa mushilo,” ilyo Ena aikele Kulya, nge Ntumba ya Mulilo, mubukata bwa Muulu. Kabili ilyo Aishileba umuntu, ba Malaika balishile nokulolesha kulya uku Mumona, Yehova, ukupangwa umubili. Mucine, “Ukwabula ukutalikishanya cikalamba ica nkama ica bukapepa.”

<sup>91</sup> “Nkamupela icishibilo ca muyayaya,” pantu Lesa apangilwe mubuntunse pakati kesu. Aikele mumubili. Cikaba icishibilo ca muyayaya. Tekuli bakacema fye abakulolesha no kucetekela, lelo kuli imwe ba Branham Tabernacle, kabili kuli ili sonde ilya bunkalwe, ukucetekela ukutila ulya ni Lesa. Lesa apele cilya icishibilo. Yesu atile, “Nge fyo Taata uwa mweo a Ntuma, kabili aishile na Ine, kabili ali muli Ine; eflyo Ndemutuma, Taata uwa mweo ukuya naimwe nokuba muli imwe, icishibilo ca muyayaya. Ifi fishibilo fikakonka abo abacetekela. Moneni, Nkaba na imwe, kabili muli imwe, mpaka kumpela yesonde. Nkaba naimwe. Impela ye sonde, Nkaba kulya pamo naimwe.”



<sup>92</sup> Umuntu umo, nge fyo Nalandapo kale, alefwaya uku Mulenga umunono, Lesa uwipi. Aali muntu; Lesa alebomfya umuntu. Lesa alebomfya umubili uo Ena apangile, Umwine, pakutila engapanga ukupitila muli Ena, “Kabili nokuleta ukupitila muli Ena abana abengi,” eflyo Amalemba yalanda, “ukupitila muli ulya Mwana uwanakila. Ukupitila mumwana umo, bonse baliwile. Ukupitila mu Mwana uwacumfwila, bonse bakekala, abo abacetekela.”

“Lesa pamo naifwe,” icishibilo, atile ico cikaba icishibilo. Ena atemenwe nganshi ukusontelela ku Mwine eka ngo “Mwana wa muntu,” umuntu Umwine, umuntu fye. “Nshaba nangu cimo; Umwana tekuti acite icintu nangu mu Mwine.” Lelo ni Taata uwali muli Ena, Imanuele, Lesa.

<sup>93</sup> A—akanya, Lesa, Yehova Lesa. Kalya kanya akanono kalilile, ulya ali ni Yehova. Bushe kuti mwacimona? Lesa ukwikala mukanya.

<sup>94</sup> Lesa ukwikala mumusepela. Bushe Ali umusepela wamusango shani? Apele icakumwenako. Ilyo Ba Mulufishe kuli ba wishi Bakwe nabanyina, bena baloleshe palwa ku Musanga, kabili bena ba Musangile mwitempele. Cinshi ico Alandile, ngo musepela? “Bushe tamwaishiba? Bushe tamwaishiba ukutila Ningile ukuba pamulimo wakwa Taata Wandi?” Icilangililo ku misepela.

<sup>95</sup> Ngo muntu, nefyamataki ifyo icalo fya Mupele, ifintu fyonse fyalambalele pamaboko Yakwe, ukuti abe uwacilishapo pali bonse abantu, uwanonenkesha pabantu bonse. Ninani uwingeba abantu uko isabi lyakwete amakobili mukanwa kaliko, kuti apompa amenshi ayawamisha ukufuma mufishima nokuyapilibwila mumwangashi, cilya kuti capilibula icintu icili conse ico Alefwaya ukupilibula; uyo wingasenda imikate isano nokulisha amakana yasano. Namaka mumaboko Yakwe ukuba umuntu umukalamba, lelo nalyo line asalile ukuba umubusu. Takwete nenshishi ilyo Afwile. Aashimefye imo. “Immanuele, ici cikaba icishibilo.” Musango nshi Lesa eshilamo? Mu babusu. Musango nshi Lesa abombelamo? Cikaba icishibilo ica muyayaya, pamo nabapina, abashasambilila.

<sup>96</sup> “Icishibilo,” eflyalandile kasesema umwanakashi umukalamba, Anna, lintu Simeoni aimishe amaboko yakwe pe tempele, nokwikata ulya Umo umunono munsalu yakupombamo abana. Anna atila, “Cena cishibilo ico cikalandwapo ububi, ku kuwa kwa kwa Israele, lelo ukulongana capamo nakabili, nako, u Lubuuto ku bena Fyalo.”

<sup>97</sup> Cinshi? “Lesa pamo na ifwe,” te mubukankala kabili ne ca mataki, lelo mu babusu. Ukufyalwa mu malimba, “Lesa pamo na ifwe.” Fintu fya musango shani ifyo Ena acitile? Moneni ifintu Fyakwe ifyo Alandile. Moneni Ena, ifyo Alandile.

<sup>98</sup> Pantu, Lesa Umwine atile, “Uyu e Mwana Wandu uwatemwikwa, mumfweni Ena. Uyu e Mwana Wandu Uo Mbekelwa ukwikalamo. Mumfweni Ena.” Atile, “Nkaba na imwe lyonse, mpaka kumpela.”

<sup>99</sup> Atumine abatumwa Bakwe. Bena baocele isonde, munshiku shabo, nga Lesa ukuba umo no muntu. Babatisho abantu mwi Shina lyakwa ulya Lesa, Yesu Kristu. Bena baikele mupepi nganshi na Ena mpaka Ena amonekele Umwine ukupitila muli bena, ukupitila mu fishibilo nefipapwa nefyabupe fya Mupashi wa Mushilo. “Lesa pamo naifwe.” Bena bashimikile ukuti kwaliba umo uwacine kabili Lesa uwa mweo.

<sup>100</sup> Umuntu alikuula ifyamba fyonse pa milungu itatu nangu ine, nangu balesa babili, lelo kwaba Lesa umo. Iye Mbila yali nokupuputulwa mubushiku bwakulekelesha.

<sup>101</sup> Mulingile ukukwata ukutontonkanya kwenu nomba, isuleni imitima yenu. Lombeni Lesa ukusokolola ici kuli imwe, ico Ndeiteyanya ukulanda.

Ilyo Aishile, Alifikilisho ifyo kasesema asosele.

<sup>102</sup> Kabili ilyo Aleisa munshiku shakulekelesha, mumfula yakulekelesha iyakwa Lesa, ilyo yonse ibili imfula yantanshi neyakulekelesha ikapongololwa, Ena aleisa fye mumusango casesemwe pali Ena. “Kukaba Ulubuuto munshita ya cungulo bushiku.” Ni cinshi icali nokucitika? Imanuele, Umwana umo wine, Ulubuuto lumo lwine, Lesa umo wine uwaishile mukwikala mumubili, nabantu Bakwe pa Bushiku bwa Pentecosti, bakesa mumusango umo wine munshiku shakulekelesha, pantu kukaba Ulubuuto lwa cungulo bushiku. Cena nicinshi? Kukaba icishibilo, icishibilo ca muyayaya: Lesa pamo naifwe, Lesa muli ifwe, Lesa ukupitila muli ifwe. Umuntu na Lesa baba umo. Yesu alifwile, ukutila Apele ulyo mweo uusuma, pakusala Kwakwe. (Mu Mbila yapa Mulungu wafumako.) Pantu, Alicipele pakusala, ukuti Engaleti abana baume abengi kuli Lesa. Imanuele naifwe. Abantu aba Lubuuto lwacungulo bushiku, cena kuti cabatemuna.

<sup>103</sup> Ilyo Lesa apele icishibilo, “Ici cikaba icishibilo. Lesa akekala mumubili.” Ena atontonkenye ico kuti catemuna abantu. Cena calicitile ifyo. “Pantu bonse abo aba Mupokelele, kuli bena Apele Amaka ayakwitwa abana bakwa Lesa.”

<sup>104</sup> Kabili cena cilingile ukutemuna abantu aba Lubuuto lwacungulo bushiku ilyo lulyo Lubuuto lumo lwine lwalangishe. Lesa na Kristu baba umo. Petro atile, “Lekeni cishibikwe kuli imwe, ukutila Lesa nacita uyu wine Yesu, Uo imwe mwatanike, fyonse Shikulu na Kristu.” Icishibilo, icalandilwepo ifibi, lelo Inyali shacungulo bushiku shili pano.

<sup>105</sup> Nga kapyunga uwatangilako uwa Mbila nsuma, ilyo imbila ya pentecosti yatendeke ukupona, mukucelwa Dokota Haywood, lintufye . . . Ena, Ine ndetunganya, tacitile . . . Limbi lintu ena ali

munshita yawamisha iyakwe, ubushiku bumo lintu u Mupashi wamumine. Aleshika imishikakulo, pamo nabukashimikila. Abulile akalembelo kakwe nokulemba ici.

Kukaba Ulubuuto munshita yacungulo  
bushiku,  
Inshila yaku Bukata mucine mukaisanga;  
Munshila yamenshi muli u Lubuuto ileelo,  
Ukushikwa mwi Shina ilyawama ilyakwa  
Yesu.  
Abaice nabakalamba, lapileni kumembu shenu  
shonse,  
Kabili Mupashi wa Mushilo mucine  
akengilamo;  
Pantu u Lubuuto lwacungulo bushiku nalwisa,  
Cabe cishinka ukutila Lesa na Kristu baba  
Umo.

<sup>106</sup> Inyali shacungulo bushiku! Nga tuleenda mu Lubuuto lwacungulo bushiku, icishibilo cacungulo bushiku, lyena cali nokuba Ulubuuto lumo lwine necishibilo cimo cine, icishibilo ca Muyayaya. Nomba ifishibilo fimo fine fikakonka Ulubuuto lwacungulo bushiku. Whew! Bushe mulecimona Ico? Bushe kuti mwacumfwa Ico? Iyoya e Mbila cino Ciminshi minshi. Inyali shacungulo bushiku, ifishibilo fyakwa Messiya fili pamo Naco, fili pamo ne Mbila. Inyali shacungulo bushiku shili pano.

<sup>107</sup> Cena balacilandila ifyabipa. Bena bakamukana, ba munyinenwe. Nani uwa mukene Ena? Ba munyina. Balitemenwe uku Mumona ukubomba ifisungusho. Lelo ilyo caishile ku Kalbale, ni kwisa uko bonse bali? Ilyo caisa kuli ilya nshita iyakalabana, uko Lesa mu Cine Cakwe kabili Baibele Yakwe ili no kumonekela, bena bali kwisa? Balataluka.

<sup>108</sup> “Kukaba icishibilo icapelwa kuli imwe. Kabili ifi fishibilo fikakonka. Imilimo iyo Ncita, na imwe mukacita; ukucila pali iyi, pantu Ndeya kuli Taata Wandu.”

<sup>109</sup> “Kukaba Ulubuuto nakabili munshita yacungulo bushiku.” Oh, buno bushiku bwamfifi ubo twapitilemo! Lelo pa myaka amakumi yane amakumbi yaleisa yaleslangana, ukupitila mukucinja ukwakubalilapo, ukwakuleta i Mbila ukutila Lesa na Kristu baba umo, ukuti Lesa alangishiwe mumubili. Asalile ukwikala mumubili wa buntunse. Kabili ileelo bale Mupanga icintu cimo icikele pacipuna cabufumu, bale Mupanga icintu cimo icakukale nakale, bamo muli bena balefwaya uku Mubwesha kuli kasambilisha wamano, bamo balefwaya uku Mulenga ukuba kasesema. Lelo, munyina, Ena ni Lesa muli iwe, Lesa ukulangishiwa mumubili. Mumusango nshi?

<sup>110</sup> Baishibe shani ukuti Aali ni Lesa mumubili? Atile, “Nga Nshilecita imilimo yakwa Taata Wandu, lyena Nimweba icilubo.

Lelo nga Ndecita imilimo yakwa Taata Wandi, mulecetekela yena.”

<sup>111</sup> Kabili nomba icintu cimo cine. I Mbila ilepuputulwa nakabili munshiku shakulekelesha, i Mbila iya Uo Ena aba, ifyo Ena aba. Imanuele ukwikala muli imwe, nemilimo imo ine iyo Acitile, ukuilangisha Umwine ukupitila muli imwe, ifintu fimo fine ifyo Acitile. Cena Lubuuto lwacungulo bushiku. Cena balacilandila ifyabipa. Cena ninshila iyakosa.

<sup>112</sup> Capilibwile icintu cimo kuli kateka uwacaice uwafyuma, nomba umutima wakwe wali nensala, ukwisa kuli Yesu, kabili atile, “Rabbi, nicinshi ico Ningile ukucita pakukwata Umweo wa Muyayaya?”

Atile, “Sunga Amafunde.”

Atile, “Nalicita ico ukufuma kubwaice.”

Atile, “Ulefwaya ukuba uwapwililika lyena?” Atile, “Nkonka Ine.”

<sup>113</sup> Lelo aile uwabulanda. Wena wali umutengo uwacilamo. Nga Alimupele indalama shimo nokukula ichalichi icikalamba kuncende imo, nokuibika pali bumembala, nga alicitile ico. Bushe tamulemona ifyo ico capalana ileelo pakati kabafyuma? Kwaliko bambi.

<sup>114</sup> Te bakankala fye, lelo ababusu; abengi muli bena ukufuma kufilindi fyamatipa, kabili nafimbipo, bena balikene pamulandu wakulumbuka. Pantu, Aali ushalumbuka. Aali ni Imanuele. Bena batile, “Uko kutusussha. Uyo—uyo niciwa. Uko kubelenga amano. Uyo—uyo ni Belesebuli.” Bakasambilisha ba bulya bushiku, amachalichi yabo ayakalamba, batile, “Buwelewele.”

<sup>115</sup> Lelo Lesa atile, “Cena cishibilo ica Muyayaya, icishibilo icamaka, icishibilo ca cishibilo conse, ukutila Lesa ali naimwe, kabili muli imwe, mpaka kumpela yesonde.” Apa epali icishibilo cenu icamaka. Cena cishibilo icamaka. Cena cishibilo cantanshi. Imilimo ya Batumwa 19, balya bantu balibwelele nokwishiba cilya cishibilo, ilyo tabalati bapokelele Mupashi wa Mushilo, Imilimo ya Batumwa 19:5. Lelo, uwacetekela uyo wakwete Baibele, kabili alikwete kashimikila umusuma uyo uwaleshininkisha ukutila Yesu ali ni Kristu, cibe ilyo tabalati bese muli Cena . . . Kabili ukumona icishibilo, bena bali nokwisa mukubatishiwa cipy a cipy, bakakwata indupi ukubikwa pali bena nokupokelela Mupashi wa Mushilo. Ico cishinka.

<sup>116</sup> Lelo munshita ya Mucungulo bushiku Inyali shili pano. Kabili bali Cisusha. Bala Cipumya. Cilandilwa ububi. Kasesema atile Cili nokulandilwa ububi, “Icipunwisho.” Cilandilwa ububi, balacisenteke, balacisusha; Imanuele muli ifwe, alebomba ubufwayo Bwakwe ukupitila muli ifwe.

<sup>117</sup> Oh, ileelo, munyinane umulebeshi, nkashi yandi, cetekela cilya icishibilo. Lolesha mumulimba wamutima obe, kabili

umone nga cakutila kuti walanda wemwine. Moneni icishibilo ico bakacema bamwene. Lesa mumubili, ukwikala pakati kababusu, ababulisha, abasulwa. Moneni nga cakuti kuti mwa Cumfwa. Lesa mumutima wenu, Lesa *muno*. Lolesheni nokumona nga cakuti Aleilangisha Umwine mukulungama, mubusuma nobufuke, nga fintu Acitile.

118 Imyaka inono iyapitapo, kwaliko umukashana uyo waile ku coleji, kabili, nabengi abasambi banankwe kulya, asangwike uwacenjela umunono, ukufuma mukufundisha kwamumushi uko akwete, nga nyina wamung'anda yamumushi. Kabili ubushiku bumo atontonkenye, imyaka ibili kuntanishi, ukutandalila banyina nakabili. Alibalemebe kalata wamukampampa nokubeba ukutula aali nokufika neshitima pakuti-na-pakuti, ukuti bengamukumanya pacitesheni. Lelo aletele naumbi uwamano. Kabili aishileba uwamano nao, pamo. Kabili aletele naumbi, uko ekwali ngokusalapuka kwa shino shiku, uwaishiba fyonse, umusepela.

119 Kabili ilyo afikile pa citesheni, ilyo atendeke ukufuma mwishitima, aloleshe. Kabili palya paiminine banyina wakwe, balelolesha nafyonse ifyali muli bena, ukumona uko umwana wabo umwanakashi aali. Kabili ilyo umukashana uwali nankwe, banyina... bamumwene necinso cakwe nefibala, neminwe yakwe iyapya. Kabili balemoneka ababipisha, abakote, kabili bamoneke abakutinya. Nomukashana uwali nam Mary umunono, atile kuli ena, "Napo nga cinani cilya icamoneka icaonaika icintu?"

120 Kabili umukashana aumfwile insoni pali banyina. Atile, "Nshishibe. Nshishibe untu ali."

121 Kabili banyina, ilyo bamwene umwana wabo umwanakashi, babutukile kuli ena nokumukumbatila namaboko yabo, batendeke ukumutomona.

122 Aishilebasunka, atile, "Nshakwishiba iwe. Naulufyanya," pantu ena talefwaya ukwampana nomuntu uwa musango ngoyo uo muntu umbi engasekapo nokusenteka.

123 Kwali umwaume, kalipilisha wamwishitima, uwaiminine pambali. Aishile ikata namayo ulya pakubeya. Atile, "Cansoni kuli iwe, iwe we cintu icabulanda! Ndeibukisha umulandu bwino nganishi."

124 Kabili abantu balikolongene ukumfwa ico cacitike. Kabili aikete umukashana, kabili atile, "Uyu mukashana uwacaice, ilyo talafika nemyeshi mutanda, aali mukabusanshi akanono mumiputule yapamulu. Kabili nyina uwatemwikwa, uwaemba ukucilapo uo Namonapo," efyo kalipilisha umukote alandile. Atile, "Ing'anda yalitenedeke ukupya ilyo banyina balekanika ifyakufwala. Kabili abena mupalamano bonse balebutuka, balebilikisha. Baliuwene. Banyina tabaumwene. Cali kulubali

lwa lukungu lwa ng'anda. Kabili ulubingu lwalikulile, kabili lwaleya namumulu.”

<sup>125</sup> Kabili atile, “Bena bafililwe ukwikatilila ulya nyina uwapamfiwe. Umwana wakwe aali pamiputule yapamulu.” Kabili atile, “Bonse babilikishe ukutila, ‘Iwe tekuti upule—upule muli lulya lubingu.’ Lelo abulile umushiti beti uwali mukuboko kwakwe, uo alekanika, wali umushiti beti wabomba. Kabili auposole pamubili, kabili ukupita mulubingu, kabili pa muulu, ukwabula ukutontonkanya palwa busanso bwakwe umwine. Lintu afikile palya, alishibe ukutila tekuti aipombe umushiti umwine pakubwekelamo. Lelo, ukupususha ubusuma bwa mwana wakwe umwanakashi uwali nokumukonka, ena apombele akanya mumushiti, nokubutuka ukupita mulubingu lwamulilo necinso namaboko yakwe ayabula ubucingo. Kabili ico caocele umunofu ukufuma pamubili wakwe, nokwingisha amatobo kumafupa, nokumonaula, ukoca umushishi wakwe, ne—ne . . . yonse amafupa kumunwe wakwe.”

<sup>126</sup> Atile, “Aishileba uwabipa, pakutila iwe wingaba uwaemba. Alufishe ukuyemba kwakwe, alufishe ifintu fyonse ifyo akwete, pakutila engakupususha. Kabili nomba wiminine nokuba nensoni pali uyo nyina umusuma?”

<sup>127</sup> Munyina, ilyo Nkamona Lesa, Lesa uwaku Muulu, alufishe icipuna Cakwe, ukuyemba Kwakwe, kabili fyonse ifyo Aali; ukufyalwa pamulu wamwina wamufundo, uwapombwa munsalu shakupombamo abana, ukumupumya kufishibilo Fyakwe ne fisungusho Fyakwe, ukwitwa ciwa; bushe kuti Namukwatila insoni Ena? Iyo, mukwai. Leken i sonde ilimoneka bwino licite fyonse ifyo bafwaya ukucita. Kuli ine, Cishibilo candi icamaka. Mupashi wa Mushilo muli ine alabilikisha. Kuti anenga ukucita icakuseksha nokuba umuntu wapena, muli ili sonde, lelo teti Nkane Ena Uwancitila ifikalamba. Ansendele icifulo candi mumfwa. Ansendele icifulo candi pa Kalbale. Acitile ifi fintu fyonse. Aikile ukufuma mu Muulu, ukufuma pa cipuna icabuuta, ukuti ese abe umuntu; ukusonda pakucula kwandi, ukupita mufya kweshiwa fyandi, nokwishiba umusango wakwa keminina kuli ine, ukuntungulula kabili ukuntungulula ukuya ku Mweo wa Muyayaya. Kabili ukupitila mukubulisha Kwakwe, Ine naliba umukankala. Ukupitila mumfwa Yakwe, Nalipelwa u Mweo, u Mweo wa Muyayaya.

<sup>128</sup> Taufwile uku Mukana. Taufwile uku Mumfwila insoni. Taufwile uku Mumfwila insoni. Lelo Musengele, nokutila, “Ee, we Mutemwikwa wandi Shikulu, mpela kwati fintu bacitile pa Bushiku bwa Pentecosti, Shikulu. Peleni Mupashi wa Mushilo kuli ine. Upongolweleni Wena mu mutima wandi. Nshilesakamana ifyo imisepela ingalanda. Nshilesakamana ifyo isonde lingalanda. Nshilelolesha kuli bena. Ndelolesha kuli Imwe.” Cinshi ico? Bushe kuyampanya ku chalichi? Iyo. Kucishibilo ca maka, Immanuele, Lesa uwaba pamo naifwe.

Natupepe.

<sup>129</sup> Mwi bumba lya bantu muno lucelo, bushe muliko bamo muno abo abengafwaya ukulanda, “Kuli ine, Ine ndeumfwa insoni pa mweo wandi. Nshili uwansoni pali Ena. Ndi uwansoni pa mweo wandi,” ukupela kuli Ena Uyo uwapangilwe ukuba uwabipa, kabili uwasulilwe kwi sonde?

<sup>130</sup> “Umuntu wafya bulanda, uwaishibana no bucushi. Ifwe bonse twafishile ifinso fyesu kuli Ena,” efa sosele kasesema. “Ali uwasulwa kabili uwakanwa. Cibe, twamulengele Ena uwafulwa kabili uwaumwa kuli Lesa. Cibe, Alashilwe pa membu shesu, kabili acenenwe pamampulu yesu; ukwebaulwa ukwakuba nomutende kwesu kwabikilwe pali Ena, kabili mufipumo Fyakwe emo twaundapilwe.”

<sup>131</sup> Bushe kuti wa Mukwatila insoni? Nga cakutila uli, isa kucintamba nokulapila ku membu shobe. Nga taumukwatile insoni Ena, kabili uli nensoni pa mweo obe untu wapele pali Ena, icintu ico icabipisha. Iwe waliba nensoni pamiku iingi, pa cinso ca mukalamba wa ncito; pa cinso cakwa cibusa mwanakashi obe, pa cinso cakwa cibusa umwaume obe, pa cinso cakwa cibusa umukashana obe nangu umulumendo obe. Iwe waliba nensoni pali Ena, Immanuele ukwikala muli iwe. Imyako amaboko yobe nokutila, “Lesa, njeleleniko pakuba nensoni.”

<sup>132</sup> Shikulu wesu kabili Lesa wesu, twaicefya kabili mukusenamina ukukalamba twaipusha Imwe ukupokelela ukulamba kwa bwelelo bwesu, muno lucelo, pafilubo fyesu fyonse, pantu inshita ishingi ishesu twaliba abasekwa. Twaliba abasekwa pakwiminina pa Cine. Twaliba abasekwa. Lintu batwita ishina yabubifi, kwati nga, oh, “kakunkuluka wa mushilo,” nangu icintu cimo icibi ico icishaba ifyo, cibe inshita shimo shimo tulafumamo kwati nga Petro nokonta pamulilo wa mulwani. Tweleleni, Shikulu.

<sup>133</sup> Umwaka uupya ulepalamina kuli ifwe. Lekeni tutampile pali inoine inshita, nokumona icishibilo ca maka icakwa Lesa pakati kesu, Lesa ukwikala pamo naifwe, ukwikala muli ifwe, ukulacita, ukubomba bwino bwino munshila Acitilemo. Kabili no Lubuuto lwa cungulo ukuba pano.

Tweleleni ku filubo fyesu. Tweleleni ku membu shesu.

<sup>134</sup> Kabili mukusenamina ukukalamba, Shikulu, pokeleleni i Cabupe Cenu icapa Ciminshi minshi, u Mwana wakwa Lesa, ukwikala mu mibili yesu, iyalukungu lwesu, ukwikala pamo naifwe, ukushilisha inshila Yakwe no Mulopa Wakwe Wine, kabili ukutupela icakushininkisha ica Mweo wa Muyayaya. Ifwe Twamitotela. Ine Namitotela, Shikulu, pali ici icikalamba i Cabupe ukufuma kuli Lesa, pantu Cena cabupe, icabupe ca Mupashi wa Mushilo, conse icabikwa pamo mwi Shina iyakwa Shikulu Yesu. Tuli abansansa ukupokelela Cena. Tule Mitotela pantu ichalichi cesu caiminina pali ico icishibilo, pantu

icishibilo caiminina pa Kufundisha kwa Chalichi. Twaiminina pali Ico. Naco naimininako ifwe. Kabili calishibikwa pakati kabena Kristu ukupita mwi sonde lyonse ileelo, ilyabalanda, ibumba lya bantu abashaishiba ilya palenga 8th kabili Penn Street, ku Jeffersonville; ulya Imanuele, i Ntumba iya Mulilo ukufuma mu matololo, Yesu waku Galili, Mupashi wa Mushilo uwapa Pentecosti, uwasokolweke ne fishibilo fyakwa Emmanuele onse mu Lubuuto lwa cungulo. Tuli abatotela apakalamba, Shikulu. Kabili bambi bamone Ico noku Cipokelela. Pantu, twaipusha ico mwi Shina lyakwa Yesu, kabili pamulandu Wakwe napa mulandu wa Chalichi. Ameni.

<sup>135</sup> Kuti Nafwaya ukukwata ishiwi lyakwa kamba. Nga cakutula Nakwete ishiwi lyakwa kamba pano penefye, kuli Nafwaya ukwimba kuli imwe ulwimbo lwandi natemwisha, ulwalembelwe na cibusa wandi umusuma, William Booth-Clibborn.

Ukufuma ku bukata Bwakwe, ilyashi ilya mweo,

Lesu wandi kabili Umulubushi aishile, kabili Yesu e Shina Lyakwe.

Uwafyalilwe mu mulimba, ku Bakwe Bene ali umweni,

Lesu uwa fyabulanda, uwafilamba kabili uwaumfwa ububi.

O ifyo Namutemwa Ena! Ifyo Ine nkabila Ena! Umweo wandi, ulubuuto lwa kasuba kandi, uwaba fyonse muli ine!

Kabumba Mukalamba ewaishileba Umupusushi wandi,

Kabili onse umwisulo uwakwa Lesu waikala muli Ena.

Wekwikila kwa maka, ukwatuletele ubulubulo;

Lintu mu bushiku bwamfwa, tamwali nangu umo uwalufishe isubilo mukumoneka; (Nomba ukubyata ukukalamba kwaishile!)

Lesu, umusuma, uwanakilila, abikile lubali ifyakhwishibikilwa Fyakwe ifikalamba,

Ukulentemuka ukwingila mu mulimba, mwicinka umwaisula amafi ya ng'ombe, emo afyalilwe.

Aikile mukufwaya ububile, mukucimfya kabili ukupususha umweo wandi.

O ifyo Ine namutemwa Ena! Ifyo Ine nkabila Ena!

Umupu wandi, ulubuuto lwa kasuba kandi, aba fyonse muli ine!



Kabumba mukalamba aishileba Umupusushi  
wandi,  
Kabili onse umwisulo uwakwa Lesa waikala  
muli Ena.

<sup>136</sup> Kabili nombà Aba muli ine, na Ine muli Ena. Kabili muli imwe. . . “Muli bulya ubushiku, muli nokwishiba ukutila Naba muli Taata, na Taata muli Ine, kabili Ine muli imwe, naimwe muli Ine,” Lesa, Immanuele, uwaba pamo naifwe.

<sup>137</sup> Ni ulya Immanuele uwamwene George Wright, uwikele palya nombaline; naikala palya alefwa, lintu ba dokotala bane bamupitilile. Ali ni ulya Immanuele, lintu Aashime ifumo, lintu Aashime i—inshinshi. Aashime amenso yandi, atile, “Kabiye webe Munyina George, ‘EFYA SOSA SHIKULU. Ali nokwimba inshinshi yabalya bakashimikila nefintu ifilemuseka.’”

<sup>138</sup> Ali ni ulya Immanuele. Ali ni ulya wine Umo, uwali pa nama ishinono, ubushiku bumbi mu mpanga. Ali ni ulya Umo wine, uwali pali Margie Morgan uwikele palya, nabashala bonse. Ali no Umo wine uwaashime yalya amano, imyumfwile yamu mumubili, ukuipela u Mwine eka kwi sonde ileelo, ukupitila muli imwe, ilyo u Lubuuto lwamu cungulo bushiku lulebengeshima. Lesa abe uwaluse, ba cibusa.

<sup>139</sup> Nasenda inshita yenu iikalamba. Lekenì tweshe ulò. Tupeni apakwimbila, “O ifyo Ine na Mutemwa!” Nibanga abaishiba ulò lwimbo?

Oh ifyo Ine na Mutemwa! Ifyo Ine nkabila Ena!  
Umweo wandi, ukubengeshima kwa kasuba  
kanshi, aba fyonse muli ine!  
Kabumba mukalamba aishileba Kalubula  
wandi,  
Kabili onse umwisulo wakwa Lesa waikala  
muli Ena.

[Munyina Branham atampa ukuingwi'ngwinsha *Ukufuma Ku Bukata Bwakwe*—Kale.]

Ifyo Ine nkabila Ena!  
Umupu wandi, ukubeka kwa kasuba kandi,  
aba fyonse muli ine!  
Kabumba mukalamba aishileba Kalubula  
wandi,  
Kabili onse umwisulo wakwa Lesa waikala  
muli Ena.

<sup>140</sup> Nomba ni nshita Yakwe iyakulanga ukusenamina Kwakwe. Nyina aleta umwana munono pano, nokupwa kwa mulopa, ipwalonda ilyaba mulopa wakwe. Ulya umulwani ku mwana?

Mwe Lesa, ishiwi lyandi ili, landeni i Cebo, kabili cili nokuba ifyo fine.

Pantu, Shikulu, Mwatila, “Landa kuli ulu ulupili ukutilla, ‘Sela.’ Nokukana twishika. Cili nokuba ifyo fine.”

Mwi Shina ilyakwa Yesu Kristu, u Mwana wakwa Lesa, Nakalipila uyu ciwa uwitwa ukupwa kwa mulopa. Ubulwele ubuli pamubili bwa uyu umwana umunono, wena bufume nokuya. Bwena bufwile bwafuma muli ena. Mwi Shina lyakwa Yesu Kristu, lekeni cibe ifyo fine.

...ukubengeshima kwa kasuba, aba fyonse muli ine!

Kabumba mukalamba aishileba Kalubula wandi,

Kabili onse umwisulo wakwa Lesa waikala muli Ena.

<sup>141</sup> Ifyo Na Mutemwa! Ine tetifye Muleke aye. Ndefwaya uku, nga Yakobo, ukwikatilila kuli Ena.

...Mukabile!

Umupu wandi, ukubengeshima kwa kasuba kandi, aba fyonse muli ine!

“Ici ecili nokuba icishibilo.”

Kabumba mukalamba aishileba Kalubula wandi,

Kabili onse umwisulo onse wakwa Lesa waikala muli Ena.

<sup>142</sup> Bushe Taba umusuma? Bushe tamuleumfwafye kwati ku Mupepa? Mu Mupashi fye, kumupepafye Ena. Ilabekofye we mwine nombamba. Wiba nensoni. Mupashi wa Mushilo ali pano. Uyo e Mupashi wa Mushilo. Inashefye, munshila yobe ine.

Kabumba mukalamba aishileba Kalubula wandi,

Kabili onse umwisulo wakwa Lesa waikala muli Ena.

Mwaumfwa.

We kwikila we ukwamaka ukwa kutuletela ubulubulo; (“Cena cili nokuba icishibilo.”)

Lintu mu bushiku ubwamfwa, takuli nangu umo uwakubulisha isubilo mukumoneka;

Lesa, umusuma, uwanakilila, abikile lubali ubukankala Bwakwe, (Tontonkanya paco Acitile!)

Ukwikila mukufwaya ububile, mukucimfya na mukupususha umweo wandi.

<sup>143</sup> Natwimye amaboko yesu ilyo ilyo tuleimba.

Oh ifyo Ine na Mutemwa! Ifyo Ine nkabila Ena! Umupu wandi, ukubengeshima kwa kasuba kandi, uwaba fyonse muli ine!

Kabumba mukalamba aishileba Kalubula  
wandi,  
Kabili onse umwisulo wakwa Lesa waikala  
muli Ena.

<sup>144</sup> Shikulu, tekuti tube abafika mukukutuluka ubukankala, umwisulo wa Mupashi Wenu, mpaka twamona Ena pali bulya ubushiku ilyo Ali nokwisa. Ifwe limbi kuti twaba abalala mulukungu. Ine limbi kuti nabwekela kulukungu lwakubalilapo, lelo ico tacili nokunsakamika napanono. “Ninjishiba ukutila Ali nokwita, kabili Ndi nokwasuka. Kabili nomba Nkamumona Ena nga fintu Aba. Uyu umubili uubola ukacinja nokupangwa kwati mubili Wakwe Wine uwa bukata, uko Ali nokuba uwakucimfya ifintu fyonse kuli ena u Mwine.”

<sup>145</sup> Ndi nokutotela kuli Imwe pa cabupe capa Ciminshi minshi icakwa Kristu mu mutima wandi, ukwishiba ukutila ni Kristu umo wine, pantu Alacita ifintu fimo fine. Alenga ine ukucita kwati fintu Acitile mukutendeka, ku mubomfi Wakwe.

<sup>146</sup> Ndi uwatotela pa Chalichi cisangwa konse konse, ukucimfya, kale ukwamwenwa libela, kabili ukwaitwa, kabili ukwa kakatikwa, kabili ukwalashikwa kuli ulya u Mubili. Ndabasanga ku Asia, mu Africa, mu Rome, ukuli konse, mu Indiana, ukuya monse mu calo, mu Africa. Konse mwi sonde lyonse, Ndamona cilya i Chalichi ukucimfya, ninani uwaishiba ukutila Imwe mwalisa mu mubili. Kabili Imwe mwatile ukuti, “Umupashi onse...” Muli Baibele Yenu, Mwatila, “Umupashi onse uushilanda ici, mupashi walubana, umukanya kristu. Umupashi onse uushipela ubunte pali ici icintu cimo cine, ukutila Kristu alisa mu mibili yesu, wena mupashi wa bumukanya kristu.”

<sup>147</sup> Taata, Lesa, ngafweni uku—ukusunkanya filya ifibulungwa fya mulilo kulya kwishilya. Ndemona, Shikulu, kulya kwi shilya. Ndemona abafibashi nabeminina pa mpongolo, ndelolesha peshilya lya India, pa Taj, pa mpongolo, balya abantu abalanda baleamfula pa mushili, tabakwata na makasa. Ndemona abanobo abalumendo bafita kwishilya mu Africa, nabemoya amaboko yabo ayanono. O mwe Lesa, ntumeni, Shikulu. Lekeni Malaika ese nekala lya Mulilo, nokoca mu mweo wandi, Shikulu, kabili fumyeni fyonse ifiko nokukana kampuka, ukutila Ine ningaya nge—nge cibulungwa ca mulilo icakwa Lesa, ukufumya ku mulilo abo ababa mumfifi iikalamba iya fitisha.

<sup>148</sup> Paleni ichalichi candi icinono, Shikulu. Oh, kuti Namona ubufungau bwa mbao ubunono buleisa ukwikila ukupita pano, nokumona abantu abasuma. Abantu baleensha ba motoba babo, baleseka pali bena, pantu bena nabemoya amaboko yabo, balelumbanya Lesa. Lelo ubushiku bumo Yesu ali nokwisa, kabili ne fintu fyonse fikaba ifyalungama. Tatuli nokuba nensoni, Shikulu. Tukaba pamo na Paulo uwakale, nokutila,

“Nshili nensoni pa Mbila nsuma iyakwa Yesu Kristu, pantu Yena Maka yakwa Lesa ayatwala kwi pusukilo, ku Mweo wa Muyayaya, kuli onse uwa cetekela.” Twafweni ukwikala muli iyo nshila, Taata. Tulepepa Imwe nomba mu Mupashi, mu fifulo fya Muulu. Twa Mutotela pali uku ukutandalilwa muno lucelo. Mwi Shina lyakwa Yesu. Amen.

149 Nakabilifye, kuti mwacita?

Oh ifyo Ine na Mutemwa! Ifyo Ine . . . (Shikulu Yesu, . . .? . . . mwi Shina lyakwa Yesu.)

. . . uwaba fyonse muli ine!

Kabumba mukalamba aishileba Kalubula wandi,

Kabili onse umwisulo wakwa Lesa waikala muli Ena.

150 Fwayafye ifingi pali Ena, teifyo, Doe? [Nkashi Doleres atila, “Ee.”—Kale.] Uyo ninkashi yandi, nkashi yandi kumubili.

O mumusangi nshi . . .

Mupongoshi wandi umwanakashi. Bena balefwaya Lesa ukucilapo. Munyina Grimsley aisa, alefwaya Lesa ukucilapo.

. . . bonse abandi . . .

Ifyo efyo cili. Munyina Wood, aisa. Munyina Collins, kashimikila waku Methodisti; umukashi wakwe, nabambi.

. . . aishileba Kalubula wandi.

Uyu e milimo wa Mupashi wa Mushilo ukwita, ena Palwakwe.

. . . aikala muli Ena.

O ifyo Natemwa . . .

Cilangishefye ico mu nshila yobe nomba.

. . . Ifyo Ine nkabila Ena!

Umupu wandi, ukubeka kwa kasuba kandi, uwaba fyonse muli ine!

Kabumba mukalamba aishileba Kalubula wandi,

Kabili onse umwisulo wakwa Lesa waikala muli Ena.

151 Shikulu, Shikulu, aba bali apa, impaanga ishamu mukuni Wenu. Shilisheni, Shikulu, pa Mupashi Wenu. Baipela abene palwabo kuli Imwe, Shikulu. Bapela imyeo yabo kuli Imwe. Nabeminina tabali abansoni ku Mbila nsuma yakwa Yesu Kristu. Natwishiba ukutila Imwe muli pano, mwe Ntumba ya Mulilo iikalamba, mwe Kristu, mwe Mupashi wa Mushilo.

. . . Mutemweni!

Umupu wandi, ukubeka kwa kasuba kandi, uwaba fyonse muli ine!

Kabumba mukalamba aishileba Kalubula  
 wandi,  
 Kabili onse umwisulo wakw Lesa waikala muli  
 Ena.

<sup>152</sup> Landafye mu mashiwi yobe nomba. Uyo e Mupashi wa Mushilo uyo uwacikuleta pano. Mwebefye ukutula wali Mutemwa. Mupashi wa Mushilo Umo wine ulya uwabemishe pa bushiku bwapa Pentecosti, imwe mwaiminina apa mulelila, mulelosha, mulesangalala.

Kabumba mukalamba aishileba Kalubula  
 wandi,  
 Kabili onse umwisulo wa bulesa bwaikala muli  
 Ena.

Ukwabula ukuibwelamo, umubili no mulopa  
 Fyakwe, (Umwana umunono muli ena.)  
 Abulile imibele ya muntu, asokolwele  
 ubutantiko bwafiswa.  
 O we bukata bwa nkama, Ilambo lyapa  
 Kalbale,  
 Kabili nomba Naishiba Niwe wemukalamba  
 "NABA."

O ifyo Ine... (O mwe Lesa!) Ifyo Ine nkabila  
 Ena!  
 Umupu wandi, ukubeka kwa kasuba kandi,  
 uwaba fyonse muli Ine!  
 Kabumba mukalamba aishileba Kalubula  
 wandi,  
 Kabili onse umwisulo uwakwa Lesa waikala  
 muli Ena.

<sup>153</sup> O ukutemwa ukushingaleka ine ukuya, ukutemwa uko ukwikata umutima wandi ukucila pa cintu conse, ubusuma ubwa Kubapo ukwa Mupashi wa Mushilo; ilyo ichalichi Cakwe naciminina ukushinguluka icipailo, cilekabila, ukulolesha umulimba, ukumonamo icintu cimo cine abamano bamwene, Lesa ukulengwa umubili.

... aishileba Kalubula wandi,  
 Kabili onse umwisulo uwa bulesa waikala muli  
 Ena.

<sup>154</sup> Nga cakutula kuliko icintu cimo icilubene mu mweo obe cilande nomba mu Kubapo ukwa Mupashi wa Mushilo, ilyo kulitondolo. Lolesha mu mutima obe, umone nga cakutula muli umulimba mulya uyo uwingeminina ku kususha, pakulanda kobe ukwakutula Ena ni Lesa.

... onse umwisulo uwa bulesa waikala muli  
 Ena.

<sup>155</sup> Ne mitwe yenu iyakontama nomba, pepenifye ipepo, palwenu. Uyu ni Mupashi wa Mushilo. Bushe tauleumfwa ubufuke no kunakilila ukwa Mupashi wakwa Lesa, ubusuma, no Mweo wakutwalilila?

<sup>156</sup> “Apo apali indimi, shili nokuleka. Apo apali ubusesemo, bukafilika. Apo apali ukwishiba, kukafilika. Lelo lintu ukutemwa kwaisa, kulashipikisha umuyayaya.” “Ukutemwa kulakokola panshita ntali. Takuyumfwa palwakuko. Takwata ukwatumikwa. Takucita imibele iishaba bwino palwauko, munshila iishiyene. Lelo Kulenga ifwe ukuicefya, kulenga ifwe ukuba abawama, kubika ubusuma mu mweo obe.”

<sup>157</sup> Natupepe nomba, cila umo munshila yakwe, ukutotela Lesa paco Acita.

<sup>158</sup> O mwe Shikulu, mubusuma bwaulu ulwimbo, ukulangishiwa muciuanda, temu ciunda icishaishibikwa, lelo iciunda ico icakwata ubupilibulo, kuli ifwe, untu Lesa wesu aba, nga fintu i Cebo cilangishe ico. Nomba ulwimbo lwalangisha ico. Nomba imitima yesu yalangisha ico, Shikulu, imicitile yesu ukulola kuli Imwe. Twaisa kuntanshi. Baiminina pa makasa yabo. Bali Mitemwa. Capamo, Shikulu, twaiminina nge mpaanga Shenu, impaanga shamu mukuni Wenu. Twalitemwa ici i Cakulya, Cisuma kumyeo yesu. Kabili twalishiba ukutula Lesa ekala pamo naifwe. Twalishiba ukutula Lesa aitulwilwe muli Kristu, na Kristu aitulwilwe mu Chalichi.

<sup>159</sup> Kabili pano natwiminina ileelo, lintu imisango yonse iya bukapepa, kabili ne misango yonse iya—iya filonganino ne fiputulwa, ne misango yonse iya iyakucetekela, lelo cibe i Cebo ciilandilafye pa Lwaciko, Lesa asokolwele. Icishibilo ca maka ukutula Lesa asokoloka mu mubili uwa bantu Bakwe, ukulacita ifishibilo fimo fine ne fisungusho, ukumonekela mu mibele ye Kumbi, mu Ntumba, ukwikala pakati kesu, ukulingulula imitima yesu, ukutwebela libela ifintu ifili nokwisa, ukundapa abalwele besu, ukutulenga ukuba abamu Muulu ukutula twaba ulubali palwesu. Mpaka, twacita ifintu ifyeni, ku bana aba mwi sonde; ifyo beminina nokuseka, kabili nokutontokanya ukutula twalipena, pamofye ngefyo bacitile pa Pentecosti, batile, “Bushe aba tabakolelwe?”

Lelo ifyo Ine na Mutemwa! Ifyo Ine nkabila  
Ena!

Umupu wandi, ukubengeshima kwa kasuba  
kandi, uwaba fyonse muli ine!

Kabumba mukalamba aishileba Kalubula  
wandi,

Kabili onse umwisulo uwakw Lesa waikala  
muli Ena.

<sup>160</sup> Bushe kuti mwaimyako amaboko yenu nomba ukulaya icicetekelo cenu muli Lesa, imilapo yenu kuli Lesa, ukunakila

kwenu na bucine muli Lesa, namu chalichi conse?

<sup>161</sup> Ifwe nomba, Shikulu, twaipela kuli Imwe, panuma waili i Palo ilya kuisokolola ukubapo Kwenu, twaishiba ukutila Lesa acili uwaisokolola mu mibili yesu. Aishileba ulukungu lwesu, Aishileba umukuni wesu; Aicinjishe u Mwine palwakwe ukufuma kuli Lesa ukwisaba umuntu, ukutila umuntu engekala muli Ena. Kabili natu Myumfwa muno lucelo, mu mipashi yesu. Natumona imilimo Yenu nokuisokolola Kwenu. Twali Mitemwa. Twalaya palwesu cipya kuli Imwe: uku Micindika, uku Mitemwa, nokucita ifintu fyonse ifyo twaishiba ukucita, ifyo ifingaba ifyakuseksha, ukwikala imyeo iyo iingaba nga abena Kristu, iyo iishingaleta umusebanya, ilyo ilingaleta ipalo kwi Shina Iya Mushilo Wenu ilikalamba. Ici twacita Shikulu, nga abana Benu, mwi Shina lyakwa Yesu Kristu. Ameni.

<sup>162</sup> Ndefwaya ukumipushako icintu cimo ilyo tamulaikalako. Bushe mwacitala amumfwapo icintu icisuma icaba ngefyo? Ubusuma ubwa Mupashi wa Mushilo! Tapaciba nangu umo uwacilandapo ishiwi; cacibafye mukutwalilila mukwima ukwisa ku ntansi. Ubukata bwakwa Lesa! Mwamona?

<sup>163</sup> Nalepepa nokubelenga, panshiku shibili, pali ici. Ukucila napali ico. Ukufumafye pa Mulungu wafumineko, nangu mukulekelesha, ee, pa Mulungu.

<sup>164</sup> Ifyo cilya icishibilo ica Maka, ifyo Lesa atile, “Ndi nokubapela icishibilo. Nkaba mu mibili yabo. Nkaba nga bena; nabo bakaba nga Ine.” Atile ba Malaika baloleshe pali bena. Nangu atile. . . Ba Malaika batile kuli bakacema, “Lolesheni mwitanga, mwalamona ico Ndepilibula.” Cilya icishibilo tacalifye kuli ba Malaika. Tacalifye kuli bakacema. Cena cakwi sonde, ukumona no kucetekela ukutila Lesa ekala mu mubili.

<sup>165</sup> Kabili ukupitila mukupela kwaulya umubili, Ashishishe imibili yesu, ukutila Engekala mukati kesu. Lesa muli imwe. Kristu muli imwe. “Moneni, Ndi nokuba pamo naimwe lyonse, nangufye kumpela ye sonde.” Tamufwile ukulaba ici. Mucisunge mu mitima yenu.

<sup>166</sup> Nalipokelela ifyamaka ifisuma ifyabupe fyapa Ciminshi minshi, ica kukopelako ifikope, ne fintu ifingi fimbi, imfuti ne fintu, ukutila abantu balitemwa, balampela. Ifyo Ndetotela pali ifyo!

<sup>167</sup> Lelo, oh, ici, uyu u Mweo wa Muyayaya, icapalwa ica shininkishiwa icakutila Kristu aikala muli ifwe, ukutila umwisulo Wakwe wikala muli ifwe, citulenga ukwiminina nokucita icaibelako. Pantu, imwe, lintu mwacita ico, muba imbutushi ku fintu ifya mwisonde. Muba abalebeshi. Muleshiba mwebene palwenu ukutila mwalifwa ku fintu ifya mwisonde, nokwikala mubwikashi ubupya. Nomba imwe mulibeni mwisonde. Imwe muli abeni pantu namulanda pa mbilibili,

ukupitila mumicitile yenu, ukutula, “Kuli u Musumba Uyo Kakula kabili Kapanga ni Lesa.” Mwamona? Kabili tamusakamana nakabili pali ifi ifintu fya mwisonde, lelo tuli bantu aba mu Muulu tulelolesha ku Musumba Uyo Kakula kabili Kapanga...ni Lesa. Tuli Lubuto ulwakwa Abrahamu pantu twalicketekela muli Shikulu Yesu Kristu, kabili twalifwa ku fintu ifya mwisonde, kabili twalima mukubuka kwa mibele Yakwe; ukwenda nga fintu Abrahamu acitile, ukufwaya u Musumba uwali nokwisa, ukusenda i Cebo cakwa Lesa, ukwita ifintu fyonse fimbi ifyapusanako, ukusengela ba malaika mu mayanda yesu, kwati fintu Abrahamu acitile, inkombe shakwa Lesa, isho ishaletele imbila. Oh, wenshita we! Ukulanda ukutula tatulefwaya nakabili ifintu fya mwisonde. Tulefwaya Ena, kabili Ena eka. E Kalubula wesu.

<sup>168</sup> Ilyo muleenda ukufuma muli cino cikulwa muno lucelo, mwende pamo Nankwe. Mwileka Amishe. Ube umusuma mumweo obe, munshiku shonse isha mweo obe. Lesa amipale nombamba ilyo muleya mukwikalako, kabili nabana nabakwata ifyabupe fyabo. Lesa amupale.

<sup>169</sup> Bushe fyakupepelapo? Bafwilisheni ukwisa pano, nkashi. Aleya mukupepa.

Shikulu Lesa abe uwaluse kuli uyu munyina. Afumye umupashi uwa bucakolwa pali ena, Shikulu. Lekeneni alekolwa u Mwangashi uupya uwakwa Lesa. Mwi Shina ilyakwa Yesu Kristu. Amen.

<sup>170</sup> Bushe ici tacilifye ica mu Muulu? Nibanga abaleumfwa ico, icifye, ubusumafye? Tapali nangu umo uwishibe icakulanda. Naine nshishibe icakulanda. Ndi fye—Ndi...Nimbulisha amashiwi. Ine—Ine nshishibe icakulanda. Mupashi fye Wakwe ukwisamo, mwamona.

<sup>171</sup> Cintu nshi ico? Imwe mwalaba abana ba mpaanga, kabili ne Nkunda ili pano ukumitungulula ku Cakulya cabana ba mpaanga, i Cakulya ca mpaanga. *Ici* e Cakulya ca mpaanga, “Umuntu tekalila ku mukate weka, lelo ku Cebo conse icifuma mukanwa kakwa Lesa.” Imipashi yesu ikalila pali Ico.

<sup>172</sup> Ndetontonkanya nombamba Mfwile namona cibusa wandi umusuma, Attorney Robinson, nga kuti mwalolelako pano pa cikulwa pa nshita iyalinga mpaka Ncinje ifyakufwala fyandi, mbwele, pantu Nimpiba.

<sup>173</sup> Munyina Neville alabula ukulongana nombamba, pa—pafyabupe ifya bana. Lesa Amipale.

<sup>174</sup> Lyonse muleimba *Ukufuma Ku Bukata Bwakwe*. Lintu mwacita ico, muleibukisha ico twacetekela muli Ena, “Onse umwisulo uwakwa Lesa waikala muli Ena.”

Lesakupepa, Munyina Neville.



<sup>175</sup> [Munyina Neville alanda kuli Munyina Branham—Kale.] Ee, nga cakutilla mulefwaya ine ncite. [“Ee.”]

<sup>176</sup> Munyina Neville acilanjipusha nga cakutilla Ine kuti nabwela munshita ino iya bushiku, nakabili, nokwisa shimikilla munshita ino iya bushiku nakabili. Nshifwaya ukubula umulimo wakwe. Lelo Ndi pano, uyo emulandu Mbelele pano. Cisuma, Nalaisa bwela munshita ya bushiku, Shikulu nga asuminisha, ukwisa shimikilla mukulongana. 🐦

59-1227M Icishibilo Ca Maka  
Branham Tabernacle  
Jeffersonville, Indiana U.S.A.

BEMBA

©2024 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Icishibisho ukufuma ku mwine kalemba

Insambu shonse tashisuminishiwe. Ili buku kuti Iya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS

P.O. Box 950, JEFFERSONVILLE, INDIANA 47131 U.S.A.

[www.branham.org](http://www.branham.org)